

सविकारं प्रधानं च पुमांसं चाखिलं जगत् । विभर्ति पुण्डरीकाक्षस्तदेवं परमेश्वरः ॥ ७७ ॥
 या विद्या या तथाऽविद्या यत्सद्यच्चासदव्ययम् । तत्सर्वं सर्वभूतेशे मैत्रेय मधुसूधने ॥ ७८ ॥
 कलाकाष्ठानिमेधादिदिनर्त्यनहायनैः । कालस्वरूपो भगवान् (परो) पापो हरिरव्ययः ॥ ७९ ॥
 भूर्लोकोऽथ भुवर्लोक्स्वर्लोको मुनिसत्तम । महर्जनस्तपः सत्यं सप्त लोका (निमान्) इमे विश्वः ॥ ८० ॥
 लोकात्ममूर्तिस्सर्वेषां पूर्वेषामपि पूर्वजः । आधारस्सर्वभूतानां स्वयमेव हरिः स्थितः ॥ ८१ ॥
 देवमानुषपञ्चादिस्वरूपैर्वहुभिः स्थितः । ततः सर्वेश्वरोऽनन्तो भूतमूर्तिरमूर्तिमान् ॥ ८२ ॥
 ऋचो यजूंषि सामानि तथैवाथर्वणानि वै । इतिहासोपवेदाश्च वेदान्तेषु तथोक्तयः ॥ ८३ ॥
 वेदाङ्गानि समस्तानि मन्वादिगदितानि च । शास्त्राण्यशेषाग्याख्यानान्यनुवाकाश्च ये कचिन् ॥ ८४ ॥
 काव्यालापाश्च ये केचिद्गीतकान्यखिलानि च । शब्दमूर्तिधरस्यैतद्वपुर्विष्णोर्महात्मनः ॥ ८५ ॥
 यानि भूर्तान्यमूर्तानि यान्यत्रान्यत्र वा क्वचित् । सन्ति वै वस्तुजातानि तानि सर्वाणि तद्वपुः ॥ ८६ ॥

अहं हरिः सर्वमिदं जनार्दनो नान्यत्ततः कारणकार्यजातम् ।

ईदृङ्मनो यस्य न तस्य भूयो भवोद्भवाद्भन्दगदा भवन्ति ॥ ८७ ॥

इत्येष तैऽशः प्रथमः पुराणस्यास्य वै द्विज । यथावत्कथितो यस्मिन्भूते पापैः प्रमुच्यते ॥ ८८ ॥
 क्रांतिव्यां पुष्करस्थाने द्वादशाब्देन यत्फलम् । तदस्य श्रवणात्सर्वं मैत्रेयामोति मानवः ॥ ८९ ॥
 देवर्षिपितृगन्धर्वयक्षादीनां च संभवम् । भवन्ति शृण्वतः पुंसो देवाद्या वरदा मुने ॥ ९० ॥

इति श्रीविष्णुपुराणे प्रथमोऽंशे द्वाविंशोऽध्यायः ॥ २२ ॥

इति श्रीपराशरमुनिविरचिते श्रीविष्णुपरत्वनिर्यायके श्रीमति विष्णुपुराणे प्रथमोऽंशस्समाप्तः ॥

यथा अखभूषणादिरूपेणावस्थितं प्रधानादितत्त्वं विभर्ति एवं जगच्च विभर्तीत्याह—सविकारमिति ॥
 ७७ ॥ प्रसङ्गाद्विभूतिविस्तारमाह—या विद्येति ॥ ७८ ॥

कलेति ॥ हायनैरितीत्यंभूतलक्षणे तृतीया ॥ ७९ ॥ भूरिति ॥ सप्तलोकान् विभर्तीति शेषः ॥ ८० ॥

लोकात्ममूर्तिरिति ॥ लोका आत्ममूर्तिरस्य स लोकात्ममूर्तिः ॥ ८१, ८२ ॥

ऋच इति ॥ इतिहासो भारतादिः । उपवेदाः—आयुर्धनुर्वेदगान्धर्ववेदण्डनीतयः । वेदान्तेष्विति
 यमग्रहणं प्राशस्त्यात् ॥ ८३ ॥

वेदाङ्गानीति ॥ आख्यानानि—सौपर्णादीनि । ऋक्समूहविशेषः सूक्तम् । सूक्तसमूहोऽनुवाकः,
 जुस्तसमूहश्च ॥ ८४ ॥ काव्यालाप इति ॥ गीतकानि—मातृकाप्रबन्धादीनि ॥ ८५, ८६ ॥

अहं हरिरिति ॥ अहमर्थः प्रत्यागात्मा, सोऽपि हरिः—तच्छरीरक इत्यर्थः ॥ ८७—९० ॥

इति श्रीविष्णुपुराणव्याख्याने श्रीविष्णुचित्तीये प्रथमोऽंशे द्वाविंशोऽध्यायः ॥ २२ ॥

समाप्तं च प्रथमांशव्याख्यानम् ॥

श्रीमते रामानुजाय नमः

द्वितीयांशे प्रथमोऽध्यायः

मैत्रेयः—

भगवन्सम्यगाख्यातं ममैतदखिलं त्वया । जगतः सर्गसम्बन्धि यत्पृष्टोऽसि गुरो मया ॥ १ ॥
योऽयमंशो जगत्सृष्टिसंबन्धो गदितस्त्वया । तत्राहं श्रोतुमिच्छामि भूयोऽपि मुनिसत्तम ॥ २ ॥
प्रियव्रतोत्तानपादौ सुतौ स्वायंभुवस्य यौ । तयोरुत्तानपादस्य ध्रुवः पुत्रस्त्वयोदितः ॥ ३ ॥
प्रियव्रतस्य नैवोक्ता भवता द्विज सन्ततिः । तामहं श्रोतुमिच्छामि प्रसन्नो वक्तुमर्हसि ॥ ४ ॥

श्रीपराशरः—

कर्दमस्यात्मजां कन्यामुपयेमे प्रियव्रतः । सम्राट् कुक्षिश्च तत्कन्ये दश पुत्रास्तथाऽपरे ॥ ५ ॥
महाप्रज्ञा महावीर्या विनीता दयिताः पितुः । प्रियव्रतसुताः ख्यातास्तेषां नामानि मे शृणुः ॥ ६ ॥
आग्नीध्रश्चाग्निबाहुश्च वपुष्मान्द्युतिर्मास्तथा । मेधा मेधातिथिर्भव्यः सवनः पुत्र एव च ॥ ७ ॥
ज्योतिष्मान्दशमस्तेषां सत्यनामा सुतोऽभवत् । प्रियव्रतस्य पुत्रास्ते प्रख्याता बलवीर्यतः ॥ ८ ॥
मेधाग्निबाहुपुत्रास्तु त्रयो योगपरायणाः । जातिसरा महाभागा न राज्याय मनो दधुः ॥ ९ ॥
निर्ममाः सर्वकालं तु समस्तार्थेषु वै मुने । चक्रुः क्रियां यथान्यायमफलाकांक्षिणो हि ते ॥ १० ॥
प्रियव्रतो ददौ तेषां सप्तानां मुनिसत्तम । सप्तद्वीपानि मैत्रेय विभज्य सुमहात्मनाम् ॥ ११ ॥
जम्बूद्वीपं महाभाग सोऽग्नीध्राय ददौ पिता । मेधातिथेस्तथा प्रादात्प्लक्षद्वीपं तथापरम् ॥ १२ ॥
शाल्मले च वपुष्मन्तं नरेन्द्रमभिपिक्तवान् । ज्योतिष्मन्तं कुशद्वीपे राजानं कृतवान्प्रभुः ॥ १३ ॥
द्युतिमन्तं च राजानं कौश्वद्वीपे समादिशत् । शाकद्वीपेश्वरं चापि भव्यं चक्रे प्रियव्रतः ॥ १४ ॥
पुष्कराधिपतिं चक्रे सवनं चापि स प्रभुः । जम्बूद्वीपेश्वरो यस्तु आग्नीध्रो मुनिसत्तम ॥ १५ ॥

अथ द्वितीयोऽंशे प्रथमोऽध्यायः

अथ द्वितीयेशे सृष्टिविशेषः तत्प्रसंगात्सृष्टानां निवासश्चोच्यते । तत्र प्रथमांशेऽवशेषितं प्रियव्रतान्वयं पृच्छति—भगवन्निति ॥ सर्गसंबन्धि—सृष्टयनुबन्धं वस्तु, यथा जगद्वभूव यन्मयमित्यादिकम् ॥ १ ॥

योऽयमिति ॥ सृष्टिसंबन्धः—सृष्ट्या वाचकत्वेन संबन्धः । सृष्टिवाची हि प्रथमांशः ॥ २—६ ॥

आग्नीध्र इति ॥ नवमस्य पुत्र इति संज्ञा ॥ ७ ॥

ज्योतिष्मानिति ॥ दशमे ज्योतिष्मान्, सत्यनामा—यथार्थनामा, ज्योतिष्मत्वात् ॥ ८—१५ ॥

तस्य पुत्रा बभूवुस्ते प्रजापतिसमा नव । नामिः किंपुरुषश्चैव हरिवर्ष इलावृतः ॥ १६ ॥
रम्यो हिरण्वान्पृष्ठश्च कुरुर्मद्राश्च एव च । केतुमालस्तथैवान्यः साधुचेष्टोऽभवन्नृपः ॥ १७ ॥
जम्बूद्वीपविभागांश्च तेषां विप्र निशामय । पित्रा दत्तं हिमाहं तु वर्षं नाभेस्तु दक्षिणम् ॥ १८ ॥
हेमकूटं तथा वर्षं ददौ किंपुरुषाय सः । तृतीयं नैषधं वर्षं हरिवर्षाय दत्तवान् ॥ १९ ॥
इलावृताय प्रददौ मेरुर्यत्र तु मध्यमः । नीलानलाश्रितं वर्षं रम्याय प्रददौ पिता ॥ २० ॥

श्वेतं यदुत्तरं तस्मात्पित्रा दत्तं हिरण्वते ॥ २१ ॥

यदुत्तरं शृङ्गवतो वर्षं तत्कुरवे ददौ । मेरोः पूर्वेण यद्वर्षं भद्राश्वाय प्रदत्तवान् ॥ २२ ॥
गन्धमाधनवर्षं तु केतुमालाय दत्तवान् । इत्येतानि ददौ तेभ्यः पुत्रेभ्यः स नरेश्वरः ॥ २३ ॥
वर्षेष्वेतेषु तान्पुत्रानभिषिच्य स भूमिपः । सालग्रामं महापुण्यं मैत्रेय तपसे ययौ ॥ २४ ॥
पानि किंपुरुषादीनि वर्षाण्यष्टौ महामुने । तेषां स्वाभाविकी सिद्धिः सुखप्राया ह्यनन्तः ॥ २५ ॥
विपर्ययो न तेष्वस्ति जरामृत्युभयं न च । धर्माधर्मौ न तेष्वास्तां नोत्तमाधममध्यमाः ॥ २६ ॥
न तेष्वस्ति युगावस्था(देहादि हासलक्षणाः) क्षेत्रेष्वष्टसु सर्वदा । हिमाह्वयं तु वै वर्षं नाभेरासीन्महात्मनः ।
तस्यर्षभोऽभवत्पुत्रो मेरुदेव्यां महाद्युतिः ॥ २७ ॥
रुषभाद्भरतो जज्ञे ज्येष्ठः पुत्रशतस्य सः । कृत्वा राज्यं स्वधर्मेण तथेष्टा विविधान्मखान् ॥ २८ ॥
अभिषिच्य सुतं वीरं भरतं पृथिवीपतिः । तपसे स महाभागः पुलहस्याश्रमं ययौ ॥ २९ ॥
तानप्रस्थविधानेन तत्रापि कृतनिश्चयः । तपस्तेपे यथान्यायमियाज च महीपतिः ॥ ३० ॥
अपसा कश्चितोऽत्यर्थं कृशो धमनिसन्ततः । नग्नो (विटं) वीटां मुखे कृत्वा वीराध्वानं ततो गतः ॥ ३१ ॥

तस्येति ॥ प्रजापतिसमाः-मृगवादिनवप्रजापतिभिस्तुल्याः ॥ १६, १७ ॥

जम्बूद्वीपेति ॥ हिमाहं भारतं, दक्षिणं हिमवतः हिमवद्वेगकूटनिषधैर्गिरिभिः स्वस्मात्स्वस्मादक्षिणानां
नीलश्वेतशृंगिभिरुत्तरेषां वर्षाणामेतद्वचनदेशः ॥ १८—२१ ॥

यदिति ॥ गन्धमाधनवर्षं मेरोः पश्चिमम् ॥ २२—२४ ॥

यानीति ॥ सिद्धिर्भोगानां स्वाभाविकी, न कृप्यादिसाध्या ॥ २५ ॥

विपर्यय इति ॥ विपर्ययः-दुःखप्राचुर्यादि । जरामृत्युभयं-तत्कल्पादायुरवधेः प्राक् । न धर्माधर्मो-
र्णाश्रमनियमाभावेन कर्माधिकाराभावात् ॥ २६ ॥

नेति ॥ अतः पूर्वोक्ताद्देवोः न युगावस्था । सा हि धर्माधर्महामवृद्धिकृता । देहादिहासलक्षणेत्येक-
चनपाठश्च ॥ २७, २८ ॥ अभिषिच्येति ॥ पुलहस्याश्रमं-सालग्रामम् ॥ २९, ३० ॥

तपसेति ॥ (विटं) वीटी-कन्दुकम् । स चाल मौनानशनव्रतस्थैः शिलाभयः कार्यः । वीराध्वानं-
हाप्रस्थानम् ॥ ३१ ॥

ततश्च भारतं वर्षमेतल्लोकेषु गीयते । भरताय यतः पित्रा दत्तं प्रातिष्ठता वनम् ॥ ३२ ॥
 सुमतिर्भरतस्याभूत्पुत्रः परमधार्मिकः । कृत्वा सम्यग्ददौ तस्मै राज्यमिष्टमखः पिता ॥ ३३ ॥
 पुत्रसंक्रामितश्रीस्तु भरतः स महीपतिः । योगाभ्यासरतः प्राणान्सालग्रामेऽत्यजन्मुने ॥ ३४ ॥
 अजायत च विप्रोऽसौ योगिनां प्रवरे कुले । मैत्रेय तस्य चरितं कथयिष्यामि ते पुनः ॥ ३५ ॥
 सुमतेस्तेजसस्तस्मादिन्द्रद्युम्नो व्यजायत । परमेष्ठी ततस्तस्मात्प्रतिहारस्तदन्वयः ॥ ३६ ॥
 प्रतिहर्तेति विख्यात उत्पन्नस्तस्य चात्मजः । भवस्तस्मादथोद्गीथः प्रास्ताविस्तत्सुतो विभुः ॥ ३७ ॥
 पृथुस्ततस्ततो नक्तो नक्तस्यापि गयः सुतः । नरो गयस्य तनयस्तत्पुत्रोऽभूद्विराट् ततः ॥ ३८ ॥
 तस्य पुत्रो महावीर्यो धीमांस्तस्मादजायत । महान्तस्तत्सुतश्चाभून्मनस्युस्तस्य चात्मजः ॥ ३९ ॥
 त्वष्टा त्वष्टुश्च विरजो रजस्तस्याप्यभूत्सुतः । शतजिद्रजस्तस्य जज्ञे पुत्रशतं मुने ॥ ४० ॥
 विश्वज्योतिप्रधानास्ते येरिमा वर्धिताः प्रजाः । तैरिदं भारतं वर्षं नवभेदमलंकृतम् ॥ ४१ ॥
 तेषां वंशप्रसूतैश्च भुक्तेयं भारती पुरा । कृतत्रेतादिसंज्ञेय युगाख्या ह्येकसप्ततिः ॥ ४२ ॥
 एष स्वायंभुवः सर्गो येनेदं पूरितं जगत् । वाराहे तु मुने कल्पे पूर्वमन्वन्तराधिपः ॥ ४३ ॥
 इति श्रीविष्णुपुराणे द्वितीयेंशे प्रथमोऽध्यायः ॥ १ ॥

तत इति ॥ प्रातिष्ठता—प्रतिष्ठमानेन ॥ ३२—३५ ॥

सुमतेरिति ॥ तेजसः—वीर्यात् ॥ ३६ ॥

प्रतिहर्तेति ॥ भव इति कस्यचिन्नाम । भवस्तस्मादिति च पाठः ॥ ३७, ३८ ॥

तस्येति ॥ महान्त इति कस्यचिन्नाम ॥ ३९, ४० ॥

विश्वज्योतिप्रधाना इति ॥ ते—शतजित्पुत्राः ॥ ४१ ॥

तेषामिति ॥ भारती—भरतस्येयम् भूरिति भारती । कृतत्रेतादिसंज्ञेययुगाख्या—कृतादिव्यपदेशैर्युगै-
 राख्येया चतुर्युगैकसप्ततिरियं भारती भूर्भुक्ता । एकमन्वन्तरं भुक्तेत्यर्थः । एकसप्ततिमिति कात्याध्वनोरिति द्वितीया
 प्राप्ता ; एकसप्ततिरिति प्रथमाप्रयोग आर्पत्वात्साधुः । यद्वा युगैकसप्ततिमिनो यः कालस्तं कालं भूर्भुक्तेति
 यत्तच्छब्दयोरध्याहारः । कृतत्रेतादिसर्गेण युगाख्यामेकसप्ततिमिति पाठे कृतादिस्वभावेन युगैराख्येयामेकसप्ततिं
 कालं भूर्भुक्तेति ॥ ४२ ॥

एष इति ॥ पूर्वमन्वन्तराधिपे स्वायंभुवे मनौ सति, एषः—एकसप्ततियुगावच्छिन्नः सर्गः, स्वायंभुवः—
 स्वायंभुवस्य मनोः संबन्धी प्रियव्रतादिः ॥ ४३ ॥

इति श्रीविष्णुपुराणव्याख्याने श्रीविष्णुचिन्तये द्वितीयेंशे प्रथमोऽध्यायः ॥ १ ॥

अथ द्वितीयोऽध्यायः

मैत्रेयः—

कथितो भवता ब्रह्मन्सर्गः खान्मधुवध मे । शोतुमिच्छाम्यहं त्वत्तः सकलं मण्डलं भुवः ॥ १ ॥
यावन्तः सागरा द्वीपास्तथा वर्षाणि पर्वताः । वनानि सरितः पुर्यो देवादीनां तथा मुने ॥ २ ॥
यत्प्रमाणमिदं सर्वं यदाधारं यदात्मकम् । संस्थानमस्य च मुने यथावद्वक्तुमर्हसि ॥ ३ ॥

श्रीपराशरः—

मैत्रेय श्रूयतामेतत्संक्षेपाद्ब्रह्मदत्तो मम । नास्य वर्षशतेनापि वक्तुं शक्यो हि विस्तरः ॥ ४ ॥
जम्बूद्वीपश्चाह्वयौ द्वीपाः शाल्मलिश्चापरो द्विज । कुशः क्रौंचस्तथा शाकः पुष्करश्चैव सप्तमः ॥ ५ ॥
एते द्वीपाः समुद्रेऽस्तु सप्त सप्तभिरावृताः । लवणेश्चसुराभर्षिर्देविदुग्धजलैः समम् ॥ ६ ॥
जम्बूद्वीपः समस्तानामेतेषां मध्यसंस्थितः । तस्यापि मेरुर्मैत्रेय मध्ये कनकपर्वतः ॥ ७ ॥

चतुराशीतिसाहस्रो योजनैरस्य चोच्छ्रयः ॥ ८ ॥

प्रविष्टः षोडशशस्ताद्द्वान्त्रिंशन्भूमिं विस्तृतः । मूले षोडशसाहस्रो विस्तारस्तस्य सर्वशः ॥ ९ ॥

भूपद्मस्यास्य शैलोऽसौ कर्णिकाकारसंस्थितः ॥ १० ॥

हिमवान्हेमकूटश्च निपथश्चास्य दक्षिणे । नीलः श्वेतश्च श्रृंगी च उत्तरे वर्षपर्वताः ॥ ११ ॥

अथ द्वितीयोऽध्यायः

यावत् इति ॥ द्विरात्वा द्वीपाः । वर्षाणि कुलादयवच्छिन्ना द्वीपांशाः । वर्षशब्दनिर्वचनं मात्स्योक्तम्
* वसन्त्येष्वन्यो वर्षेषु प्रजा येषु चतुर्विधाः । ऋषिरित्येष रमणे वर्षत्वं तेन तेषु तत्र ॥ इति ॥ १—४ ॥

भूमण्डलं वक्तुमादौ तदवयवद्वीपाद्युत्पत्तिमाह जम्बूद्वीपश्चाह्वयौ द्वीपाः ॥ ५ ॥

एत इति ॥ समं—सखावरणीयद्वीपतुल्यविस्तारं यथा तथा एते आवृताः ॥ ६, ७ ॥

चतुरिति ॥ सहस्रमेव साहस्रम् ; अशीतिरेवाशीतिः । योजनैश्चतुरधिकाशीतिः साहस्राणि यस्य सः ;
उच्छ्रयश्चतुराशीतिसाहस्रः । अस्योच्छ्रयश्चतुरधिकाशीतिसहस्रयोजन इत्यर्थः ॥ ८ ॥

प्रविष्ट इति ॥ योजनानां षोडशसहस्राणि भुवि भवानः । * हस्तोऽङ्गुलिर्विशल्या चतुरन्वितया चतुष्करो
दण्डः । तद्विसहस्रं क्रोशो योजनमेकं भवेच्चतुष्क्रोशम् ॥ इति गणिते, * अष्टभिर्यवमध्यैः स्यादङ्गुलमिति च, द्वा-
त्रिंशत्सहस्राणि भूमिं व्यासः * सर्वत्र हि समवृत्ते व्यासस्त्रिगुणस्मृतो भवेत्परिधिः, इति गणितज्ञाः ॥ मूल इति ।
मूले—भूमेरुपरि चतुर्दशयोजनसहस्रावधिके ॥ ९ ॥

भूपद्मस्येति ॥ * यत्तद्वि कर्णिकामूलमिति सप्तमं प्रकीर्तितम् । तद्योजनसहस्राणां सप्ततीनामधः
स्मृतम् ॥ इति वायूक्तेः । मात्स्ये च मेरुमन्त्रिवेश उक्तः * वृत्ताकृतिप्रमाणश्च चतुरस्रः समुत्थितः । विस्तार-
स्त्रिगुणश्चास्य परिणाहे सुमण्डलः ॥ इति ॥ १० ॥

हिमवानिति ॥ वर्षपर्वताः—वर्षाणां विभेदकाः पर्वताः ॥ ११ ॥

लक्षप्रमाणौ द्वौ मध्यौ दशहीनास्तथाऽपरे । सहस्रद्वितयोच्छ्रायास्तावद्विस्तारिणश्च ते ॥ १२ ॥
 भारतं प्रथमं वर्षं ततः किंपुरुषं स्मृतम् । हरिवर्षं तथैवान्यन्मेरोर्दक्षिणतो द्विजः ॥ १३ ॥
 रम्यकं चोत्तरं वर्षं तस्यैवानु हिरण्मयम् । उत्तराः कुरवश्चैव यथा वै भारतं तथा ॥ १४ ॥
 नवसाहस्रमेकैकमेतेषां द्विजसत्तम । इलावृत्तं च तन्मध्ये (तन्मध्ये) सौवर्णो मेरुरुच्छ्रितः ॥ १५ ॥
 मेरोश्चतुर्दिशं तत्तु नवसाहस्रविस्तृतम् । इलावृत्तं महाभाग चत्वारश्चात्र पर्वताः ॥ १६ ॥
 विष्कंभा रचिता मेरोर्योजनायुतमुच्छ्रिताः । नवैः सरोभिश्च समं दिक्ष्वेते केसराचलाः ॥ १७ ॥
 पूर्वेण मन्दरो नाम दक्षिणे गन्धमादनः । विपुलः पश्चिमे पार्श्वे सुपार्श्वश्चोत्तरे स्मृतः ॥ १८ ॥
 कदम्बस्तेषु जम्बूश्च पिप्पलो वट एव च । एकादशशतायामाः पादपा गिरिकेतवः ॥ १९ ॥
 महागजप्रमाणानि जम्बास्तस्याः फलानि वै । पतन्ति भ्रूभृतः पृष्ठे शीर्यमाणानि सर्वतः ॥ २० ॥
 रसेन तेषां प्रख्याता तत्र जाम्बूनदीति वै । सरित्प्रवर्तते चापि पीयते तन्निवासिभिः ॥ २१ ॥
 न स्वेदो न च दौर्गन्ध्यं न जरा नेन्द्रियक्षयः । तत्पानात्स्वच्छमनसां जनानां तत्र जायते ॥ २२ ॥
 तीरमृत्तद्रसं प्राप्य सुखवायुविशोषिता । जाम्बूनदारव्यं भवति सुवर्णं सिद्धभूषणम् ॥ २३ ॥
 भद्रार्थं पूर्वतो मेरोः केतुमालं च पश्चिमे । वर्षे द्वे तु मुनिश्रेष्ठ तयोर्मध्यमिलावृतम् ॥ २४ ॥

लक्षप्रमाणाविति ॥ उक्तानां वर्षाणां मध्ये मेरुमभितः स्थितौ नीलनिषधौ लक्षप्रमाणदैर्घ्यौ । मध्य इति पाठे जम्बूद्वीपस्येति शेषः । परे चत्वारो लक्षादशशेन दशसहस्रेण हीनाः । यथा वाराहे * जम्बूद्वीपप्रमाणेन निषधः परिकीर्तितः । तस्माच्च दशभागेन हेमकूटः प्रहीयते । विंशद्भागेन हिमवान् तद्वदेव प्रहीयते । द्वीपस्य मंडलीभावादुद्भासवृद्धी प्रकीर्तिते ॥ इति । अन्यत्र च * वृत्तभावात्समुद्रस्य महीमंडलभावतः । आयामात्परिहीयन्ते चतुरश्र समा मताः ॥ इति । एवं नीलादिष्वपि द्रष्टव्यम् ॥ १२, १३ ॥

रम्यकमिति ॥ यथा वै भारतं तथा—धनुराकारमित्यर्थः । * धनुःसंस्थे स्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरश्रमिलावृतम् ॥ इति वायूकेः ॥ १४ ॥

नवसाहस्र मिति ॥ इलावृत्तं चतुर्विंशत्सहस्रयोजनविस्तारं भद्रार्थकेतुमालौ प्राक्प्रत्यग्विंशद्योजनावित्यर्थसेद्धम् । * सहस्रमाल्यवद्वन्धमादनाविति वायूकेः ॥ १५, १६ ॥

विष्कंभा इति ॥ मेरोर्द्वारकाः कीला विष्कंभाः ॥ १७—१९ ॥

जम्बूद्वीपेति ॥ महागजेति * पंचोन्नतिः सप्त गजस्य दैर्घ्यमष्टौ च हस्ताः परिणाहमानम् । एकद्विवृद्धावथ मन्दभद्रौ संकीर्णनागौ नियतप्रमाणौ ॥ इति वचनालौकिकगजस्य दशहस्तावरप्रमाणप्रसिद्धेः, वायुना च जम्बूफलस्य ततोऽधिकमानोक्तैर्महागजशब्दोऽत्र दिव्यगजवाची । यथाऽऽह वायुः “अरन्तीनां शतान्यष्टावेकषष्ठ्यधिकानि तु । फलप्रमाणं संख्यातं मुनिभिस्तत्त्वदर्शिभिः ॥ इति ॥ २० ॥

रसेनेति ॥ सरित्प्रवर्तते ; प्रदक्षिणमिति शेषः । तदुक्तं—* मेरुं प्रदक्षणीकृत्य जम्बूमूलं विशत्यधः, इति ॥ २१—२४ ॥

वनं चैत्ररथं पूर्वं दक्षिणे गन्धमादनम् । वैभ्राजं पश्चिमे तद्वदुत्तरे नन्दनं स्मृतम् ॥ २५ ॥
 अरुणोदं महाभद्रमसितोदं समानसम् । सरांस्येतानि चत्वारि देवभोग्यानि सर्वदा ॥ २६ ॥
 शीताम्भश्च कुमुदश्च कुररी माल्यवांस्तथा । वैकंकप्रमुखा मेरोः पूर्वतः केसराचलाः ॥ २७ ॥
 त्रिकूटः शिशिरश्चैव पतंगो रुचकस्तथा । निपदाद्या दक्षिणतस्तस्य केसरपर्वताः ॥ २८ ॥
 शिखिवासाः सवैडूर्यः कपिलो गन्धमादनः । जारुधिप्रमुखास्तद्वत्पश्चिमे केसराचलाः ॥ २९ ॥
 मेरोरनन्तरांगेषु जठरादिष्ववस्थिताः । शंखकूटोऽथ ऋषभो हंसो नागस्तथा परः ।
 कालञ्जनाद्याश्च तथा उत्तरे केसराचलाः ॥ ३० ॥
 चतुर्दशसहस्राणि योजनानां महापुरी । मेरोरुपरि मैत्रेय ब्रह्मणः प्रथिता दिवि ॥ ३१ ॥
 तस्यास्समन्ततश्चाष्टौ दिशासु विदिशासु च । इंद्रादिलोकपालानां प्रख्याताः प्रवराः पुरः ॥ ३२ ॥
 विष्णुपादविनिष्क्रान्ता प्लावयित्वेन्दुमण्डलम् । समन्ताद्ब्रह्मणः पुर्या गङ्गा पतति वै दिवः ॥ ३३ ॥
 सा तत्र पतिता दिक्षु चतुर्धा प्रतिपद्यते । सीता चालकनन्दा च चक्षुर्भद्रा च वै क्रमात् ॥ ३४ ॥
 पूर्वेण शैलाच्छैलं तु सीता यात्यन्तरिक्षगा । ततश्च पूर्ववर्षेण भद्राश्वेनैति साऽर्णवम् ॥ ३५ ॥
 तथैवालकनन्दाऽपि दक्षिणेनैत्य भारतम् । प्रयाति सागरं भूत्वा सप्तमेदा महामुने ॥ ३६ ॥

वनमिति ॥ विष्कम्भादिप्रस्थेषु चैत्ररथादिवनानि तद्वहिः सरांसि तद्वहिः केसराचला इति क्रमो वायूक्तः ॥ २५-२९ ॥

मेरोरिति ॥ मेरोरनन्तरांगेषु—मेरोरनन्तरं वर्षम् इलावृतं तस्यांगेषु-अवयवेषु माल्यवन्निषधगन्धमादन-नीलाख्यवर्षादिषु, तथा इलावृतस्यैव वक्ष्यमाणयोः प्राक्गतीमाभूतयोर्जठरदेवकूटयोः पश्चात्सीमाभूतयोर्निषधपारियात्र-योश्चावस्थिताः केसरपर्वताः, एषामन्तस्था अन्ये शैलाः; एते च केसराचलत्वेन गण्यन्ते । तेषां माल्यवन्निषध-गन्धमादनानां स्वशब्देन नीलस्य तु कालांजनशब्देन च केसरेषु उक्तत्वात् * पत्राणि लोकरूपस्य मर्यादाशैलबाह्यतः, इति वक्ष्यमाणत्वाच्च जठरादीनामपि केसरत्वं युक्तम् । एते स्ववर्षापेक्षया वर्षाद्वयः, पत्रापेक्षया मर्यादाद्वयः, मेर्वपेक्षया केसराद्वयश्चेति अयमर्थो गङ्गाचतुर्भेदप्रस्तावपठिष्यमाणवायूक्त्या व्यक्तीभविष्यति । एतेषां केसराणां * केसरास्तु शतोच्छ्रायास्तेऽशीतिपृथुलायनाः, इति वायूक्तं मानं ज्ञेयम् ॥ ३०-३२ ॥

विष्णुपादविनिष्क्रान्तेति ॥ दिवः—आकाशात् ॥ ज्योतिश्चक्रभ्रामकप्रवहानिलेन चतुर्धा विभक्ता ब्रह्मपुर्या बहिश्चतुर्दिक्षु मेरुशृङ्गेषु पतति । तथाह वायुः * विभज्यमानसलिला तैजसेनानिलेन सा । मेरोरन्तर-कूटेषु निपपात चतुर्ष्वपि ॥ इति ॥ ३३, ३४ ॥

पूर्वेणेति ॥ शैलाच्छैलमित्यत्र क्रमोक्तौ वायुः * शीताम्बुशिखरभ्रष्टा कुमुदो वरपर्वते । निपपात महाभागा तस्मादपि कुर्येगम् ॥ तस्मान्माल्यवतं शैलम्, इत्युपक्रम्य * एवं शैलसहस्राणि दारयन्ती महानदी । निपपात तदा सीता जठरे सिद्धसेविते ॥ तस्मादुपगता शैलं देवकूटं तरंगिणी ॥ इत्यादि ॥ ३५ ॥

तथैवेति ॥ अलकनन्दां चाधिकृत्य * हेमकूटानु कैलासं देवावासं ततोऽपि च । हिमवत्युत्तमनदी निपपात शिलोच्चये ॥ इत्यादि । * कैलासो हिमवांश्चैव मर्यादापर्वताबुधौ * इति वायूक्तेः । गन्धमादनस्य हिमवत्पादादित्वाद्विमवच्छन्देनोक्तिः ॥ ३६ ॥

चक्षुश्च पश्चिमगिरीनतीत्य सकलांस्ततः । पश्चिमं केतुमालाख्यं वर्षं गत्वैति सागरम् ॥ ३७ ॥
 भद्रा तथोत्तरगिरीनुत्तरांश्च तथा कुरुन् । अतीत्योत्तरमम्भाधिं समभ्येति महामुने ॥ ३८ ॥
 आनीलनिषधायामौ माल्यवद्गन्धमादनौ । तयोर्मध्यगतो मेरुः कर्णिकाकारसंस्थितः ॥ ३९ ॥
 भारताः केतुमालाश्च भद्राश्चाः कुरवस्तथा । पत्राणि लोकपद्मस्य मर्यादाशैलबाह्यतः ॥ ४० ॥
 जठरो हेमकूटश्च मर्यादापर्वताबुभौ । तौ दक्षिणोत्तरायामावानीलनिषधायतौ ॥ ४१ ॥
 गन्धमादनकैलासौ पूर्ववच्चायताबुभौ । अशीतियोजनायामावर्णवान्तर्व्यवस्थितौ ॥ ४२ ॥
 निषधः परियात्रश्च मर्यादापर्वताबुभौ । मेरोः पश्चिमदिग्भागे यथा पूर्वं तथा स्थितौ ॥ ४३ ॥
 त्रिशृङ्गो जारुधिश्चैव उत्तरे वर्षपर्वतौ । पूर्ववच्चायतावेतावर्णवान्तर्व्यवस्थितौ ॥ ४४ ॥
 इत्येते मुनिवर्योक्ता मर्यादापर्वतास्तव । जठराद्याः स्थिता मेरोस्तेषां द्वौद्वौ चतुर्दिशम् ॥ ४५ ॥
 मेरोश्चतुर्दिशं ये तु प्रोक्ताः केसरपर्वताः । शीताद्याश्च पुने तेषामतीव हि मनोरमाः ।
 शैलानामन्तरे द्रोण्यः सिद्धचारणसेविताः ॥ ४६ ॥

चक्षुरिति ॥ चक्षुःप्रकरणे * वैदूर्यात्कपिलं शैलं कपिलाद्रन्ध्रमादनम् । एवं शैलसहस्राणि पारयन्ती
 महानदी ॥ इत्यन्तेन निषधमप्यत्र संसूच्य * पारियात्रे महाशैले निपपाताशुगामिनी * इत्याद्युक्तम् ॥ ३७ ॥

भद्रेति ॥ भद्रां प्रकृत्य * त्रिशृङ्गं शृङ्गकलिलं मर्यादापर्वतं गता । त्रिशृङ्गतः परिभ्रष्टा जारुधि
 पर्वतं गता ॥ इत्यादि । भारतवर्षे अलकनन्दाभेदाः सप्त मात्स्योक्ताः * नलिनी ह्यदिनी चैव पावनी प्राच्य-
 गात्रयः । सीता चक्षुश्च सिन्धुश्च तिष्ठन्ता वै प्रतीच्यगाः ॥ सप्तमी त्वन्वगाद्रङ्गा दक्षिणेन भगीरथम् ॥ इति ॥
 ३८ ॥ आनीलेति ॥ पूर्वं केसरेषूक्तौ माल्यवद्गन्धमादनौ भद्राश्चकेतुमालवर्षपर्वतौ दक्षिणोत्तरी चतुर्विंशत्सहस्रायामौ ।
 अत्र नायुः * चतुर्विंशत्सहस्राणि गन्धमादनपर्वतः । उदग्दक्षिणतश्चैव आनीलनिषधा यतः ॥ चत्वारिंशत्सह-
 स्राणि परिवृद्धो महीतलम् । सहस्रमवगाढश्च तावदेव च विस्तृतः ॥ पूर्वेण माल्यवाञ्छैलस्तत्प्रमाणः प्रकीर्तितः ॥
 इति ॥ ३९ ॥

भारत इति ॥ मर्यादाशैलबाह्यत इति । मर्यादाद्वयोऽष्टौ जठराद्याः, तेभ्यो बहिर्भद्राश्चादीनि चतुः
 पत्राणि । तेषु च मर्यादादिषु माल्यवतः प्राच्यां जठरः, तत्प्राच्यां देवकूटः ; एवं हिमवतो दक्षिणतः कैलासस्ततो
 गन्धमादनः, तौ च हिमवत्समायामौ ; तथा गन्धमादनवर्षाद्रेः पश्चिमो निषधः, तद्बहिः पारियात्रः ; एवं शृङ्गिण
 उत्तरतश्चिशृङ्गस्ततो जारुधिः । अत्रार्थे प्राग्दर्शितो वायूक्तगंगाप्रवाहक्रमः प्रमाणम् ॥ ४०-४४ ॥

इत्येत इति ॥ एते जठराद्या मर्यादापर्वता उक्ताः । मेरोश्चतुर्दिशं पत्रमूलेषु येषां द्वौद्वौ स्थितौ
 ताबुक्तौ ॥ ४५ ॥

मेरोरिति ॥ द्रोण्यः—पुष्करिण्यः— * श्रीसरस्ताम्रपर्णश्च केसरं रमणी तथेत्याद्याः । अवाप्ताष्टगुणैश्चर्याः
 सिद्धाः ; चारणाः—देवगायकाः ॥ ४६ ॥

सुरम्याणि तथा तासु काननानि पुराणि च । लक्ष्मीविष्ण्वग्निसूर्यादिदेवानां मुनिसत्तम ।
तास्वायतनवर्याणि जुष्टानि वरकिन्नरैः ॥ ४७ ॥
गन्धर्वयक्षरक्षांसि तथा दैतेयदानवाः । क्रीडन्ति तासु रम्यासु शैलद्रोणीष्वहर्निशम् ॥ ४८ ॥
भौमा ह्येते स्मृताः स्वर्गा धर्मिणामालया मुने । नैतेषु पापकर्माणो यान्ति जन्मशतैरपि ॥ ४९ ॥
भद्राश्चे भगवान्विष्णुरास्ते हयशिरा द्विज । वराहः केतुमाले तु भारते कूर्मरूपधृक् ॥ ५० ॥
मत्सरूपश्च गोविन्दः कुरुष्वास्ते सनातनः । विश्वरूपेण सर्वत्र सर्वस्त्वैश्वरो हरिः ॥ ५१ ॥

सर्वसाधारभूतौऽसौ मैत्रेयास्तेऽखिलात्मकः ॥ ५२ ॥

यानि किंपुरुषादीनि वर्पाण्यष्टौ महामुने । न तेषु शोको नायासो नोद्वेगः क्षुब्धयादिकम् ॥ ५३ ॥
स्वस्थाः प्रजा निरातङ्कास्सर्वदुःखविवर्जिताः । दश द्वादशवर्षाणां सहस्राणि स्थिरायुषः ॥ ५४ ॥
न तेषु वर्षते देवो भौमान्यम्मांसि तेषु वै । कृतव्रेतादिका नैव तेषु स्थानेषु कल्पना ॥ ५५ ॥
सर्वेष्वेतेषु वर्षेषु सप्तयस्र कुलाचलाः । नवश्च शतशस्तेभ्यः प्रसृता या द्विजोत्तम ॥ ५६ ॥
इति श्रीविष्णुपुराणे द्वितीयेंऽंशे द्वितीयोऽध्यायः ॥ २ ॥

अथ तृतीयोऽध्यायः

श्रीपराशरः—

उत्तरं यत्समुद्रस्य हिमाद्रेश्चैव दक्षिणम् । वर्षं तद्भारतं नाम भारती यत्र सन्ततिः ॥ १ ॥
नवयोजनसाहस्रो विस्तारोऽस्य महामुने । कर्मभूमिरियं स्वर्गमपवर्गं च गच्छताम् ॥ २ ॥
महेन्द्रो मलयः सह्यः शुक्तिमानृक्षपर्वतः । विन्ध्यश्च पारियात्रश्च सप्तात्र कुलपर्वताः ॥ ३ ॥

सुरम्याणीति ॥ काननानि * श्रीवने हिंशुकवने नले च पनसं तथेत्यादीनि पुराणि * हेमचित्रं
भूतवनं ब्रह्मपाशं सुनाभकमिल्यादीनि ॥ ४७—५३ ॥

स्वस्था इति ॥ दश द्वादशेत्यनियमोक्तिः लैगायुक्तं स्थानपेशे राक्षतुर्दशमहन्नपर्यन्तमायुस्त्विति लक्षयति ॥
५४—५६ ॥

इति श्रीविष्णुपुराणव्याख्याने विष्णुचित्तीये द्वितीयेंऽंशे द्वितीयोऽध्यायः ॥ २ ॥

अथ तृतीयोऽध्यायः

उत्तरमिति ॥ समुद्रस्य—पुरातनस्य, न तु सगरसुतज्ञातस्य । भारती—भरतस्य राज्ञः संबन्धिनी ॥ १ ॥
नवयोजनेति ॥ विस्तारः—दक्षिणोत्तरतः ; आयामस्तु हिमवत्पार्श्वे हिमवता समः, दक्षिणतो दक्षिणतः
किंचिक्लिञ्चिन्न्यूनः ॥ २, ३ ॥

अतस्संप्राप्यते स्वर्गो मुक्तिमस्मात्प्रयान्ति च । तिर्यक्त्वं नरकं चापि यान्त्यतः पुरुषा मुने ॥ ४ ॥
 इतः स्वर्गश्च मोक्षश्च मध्यं चान्तश्च गम्यते । न खल्वन्यत्र मर्त्यानां कर्म भूगो विधीयते ॥ ५ ॥
 भारतस्यास्य वर्षस्य नव भेदान्निशामय । इंद्रद्वीपः कशेरुश्च ताम्रपर्णो गभस्तिमान् ॥ ६ ॥
 नागद्वीपस्तथा सौम्यो गांधर्वस्त्वथ वारुणः । अयं तु नवमस्तेषां द्वीपः सागरसंवृतः ॥ ७ ॥
 योजनानां सहस्रं तु द्वीपोऽयं दक्षिणोत्तरात् । पूर्वं किराता यस्यान्ते पश्चिमे यवनाः स्थिताः ॥ ८ ॥
 ब्राह्मणाः क्षत्रिया वैश्या मध्ये शूद्राश्च भगवतः । इज्यायुधवणिज्याद्यैर्वर्तयन्तो व्यवस्थिताः ॥ ९ ॥
 शतह्रूचन्द्रभागाद्या हिमवत्पादनिर्गताः । वेदस्मृतिमुखाद्याश्च पारियात्रोद्भवा मुने ॥ १० ॥
 नर्मदा सुरसाद्याश्च नद्यो विन्ध्याद्रिनिर्गताः । तापीपयोष्णीनिर्विन्ध्याप्रमुखा ऋक्षसंभवाः ॥ ११ ॥
 गोदावरी भीमरथी कृष्णवेष्यादिकास्तथा । सद्यपादोद्भवा नद्यः स्मृताः पापभयापहाः ॥ १२ ॥
 कृतमाला ताम्रपर्णीप्रमुखा मलयोद्भवाः । त्रिसामा चर्षिकुल्याद्या महेन्द्रप्रभवाः स्मृताः ॥ १३ ॥
 ऋषिकुल्याकुमाराद्याः शुक्तिमत्पादसम्भवाः । आसां नद्युपनद्यश्च सन्त्यन्याश्च सहस्रशः ॥ १४ ॥
 तास्विमे कुरुपाञ्चाला मध्यदेशादयो जनाः । पूर्वदेशादिकाश्चैव कामरूपनिवासिनः ॥ १५ ॥
 पुंड्राः कलिङ्गा मगधा दाक्षिणात्याश्च सर्वशः । तथाऽपरान्ताः सौराष्ट्राः शूराभीराश्च बर्बराः ॥ १६ ॥
 कारूषा मालवाश्चैव पारियात्रनिवासिनः । सौवीराः सैन्धवा हूणाः साल्वा कोसलवासिनः ॥ १७ ॥
 माद्रारामास्तथाम्बष्ठाः पारसीकादयस्तथा । आसां पिवन्ति सलिलं वसन्ति सरिताः सदा ।
 समीपतो महाभाग हृष्टपुष्टजनाकुलाः ॥ १८ ॥

अत इति ॥ अतो मुक्तिं प्रयान्ति चेति वचनम् अस्मिन्भारतवर्षे मुक्तिः स्यादित्येतावद्वक्तुम् ; न त्वन्यत्र निषेद्धम् ; कर्मभूमेरन्यत्रापि ब्रह्मविद्यासाध्यस्य मोक्षस्योपात्तेः । सूत्रकारेण * तदुपर्यपीत्यादिना सूत्रेण देवादीनामपि ब्रह्मविद्याधिकारस्योक्तत्वात् ॥ ४ ॥

उक्तमर्थमुपपादयति—इत इत्यादिना ॥ मध्यम्—अन्तरिक्षादि । अन्तः—नरकः । पूर्वं फलवचनम्, अत्र तदाधारलोकवचनमित्युपनरुक्तिः । न खल्वित्यादि । खलुशब्दः (हेतौ) प्रसिद्धपरः । अन्यत्र भूमौ—किंपुरुषादिवर्षाष्टके पुष्करद्वीपे च कर्म न विधीयते । अर्थात् निषिध्यते च । पूसादिद्वीपपञ्चके तु आपवर्गिकेतरत्कर्म न विधीयते ; आपवर्गिककर्मणां तत्राप्यनुष्ठानोक्तेः ; * यथोक्तकर्मकर्तृत्वात् खाधिकारक्षयाय ते । यजन्तः क्षपयन्त्युग्रमधिकारं फलप्रदम् ॥ इति वक्ष्यमाणत्वात् । * दानानि चात्र दीयन्ते परलोकार्थमादरात् * इत्युक्तेर्भारतविषयत्वाच्च ॥ ५ ॥

भारतस्येत्यादि ॥ समुद्रवेलामारभ्य हिमवदन्तमिन्द्रद्वीपाद्या मध्ये मध्ये सागरसुतखातान्तरिताः सहस्रयोजनविस्तारा भारतवर्षान्तरद्वीपा नव ; तेन सागरसंवृतत्वं नवानाम्, न त्वेकस्यैवास्य नवमस्य भारताख्यस्य ; * भारतस्यास्य वर्षस्य नव भेदान्निबोधत । सागरान्तरिता ज्ञेयास्ते त्वग्न्याः परस्परम् ॥ इति वायुक्तेः ॥ ६ ॥

नागद्वीप इति ॥ अयं तु द्वीपो भारताख्यः । तदुक्तं वाराहे * इन्द्रः कशेरुस्ताम्रपर्णो गभस्तिमान् नागः सौम्यो गांधर्वो वारुणो भारतश्च, इति । सागरसंवृता इति वा पाठः ॥ ७—१४ ॥

तास्विति ॥ कामरूपो देशः ॥ १५—१८ ॥

चत्वारि भारते वर्षे युगान्यत्र महामुने । कृतं त्रेता द्वापरश्च कलिश्चान्यत्र न कश्चित् ॥ १९ ॥
 तपस्तप्यन्ति मुनयो जुह्वते चात्र यज्वनः । दानानि चात्र दीयन्ते परलोकार्थमादरात् ॥ २० ॥
 पुरुषैर्यज्ञपुरुषो जम्बूद्वीपे सदेज्यते । यज्ञैर्यज्ञमयो विष्णुर्न्यद्वीपेषु चान्यथा ॥ २१ ॥
 अत्रापि भारतं श्रेष्ठं जम्बूद्वीपे महामुने । यतो हि कर्मभूरेया ह्यतोऽन्या भोगभूमयः ॥ २२ ॥
 अत्र जन्मसहस्राणां सहस्रैरपि सत्तम । कदाचिच्छमते जन्तुर्मानुष्यं पुण्यसंचयात् ॥ २३ ॥
 गायन्ति देवाः किल गीतकानि धन्यास्तु ते भारतभूमिभागे ।
 स्वर्गापवर्गास्पदमार्गभूते भवन्ति भूयः पुरुषास्सुरत्वात् ॥ २४ ॥
 कर्माण्यसंकल्पिततत्फलानि संन्यस्य विष्णौ परमात्मभूते ।
 अवाप्य तां कर्ममहीमनन्ते तस्मिंस्तत्र ये त्वमलाः प्रयान्ति ॥ २५ ॥
 जानीम नैतत्क वयं विलीने स्वर्गप्रदे कर्मणि देहबन्धम् ।
 प्राप्स्याम धन्याः खलु ते मनुष्या ये भारते नेन्द्रियविप्रहीनाः ॥ २६ ॥
 अवर्षं तु मैत्रेय जम्बूद्वीपमिदं मया । लक्षयोजनविस्तरं संश्लेषात्कथितं तव ॥ २७ ॥
 जम्बूद्वीपं समावृत्य लक्षयोजनविस्तरः । मैत्रेय बलयाकारः स्थितः क्षारोदधिर्बहिः ॥ २८ ॥
 इति श्रीविष्णुपुराणे द्वितीयेऽध्याये तृतीयोऽध्यायः ॥ ३ ॥

अथ चतुर्थोऽध्यायः

श्रीपराशरः—

क्षारोदेन यथा द्वीपो जम्बूद्वीपोऽभिषेष्टितः । संवेष्ट्य क्षारमुदधिं पृथ्वीपस्तथा स्थितः ॥ १ ॥
 जम्बूद्वीपस्य विस्तरः शतसाहस्रसंमितः । स एव द्विगुणो ब्रह्मन् पृथ्वीप उदाहृतः ॥ २ ॥
 स मेधातिथेः पुत्राः पृथ्वीपेश्वरस्य वै । ज्येष्ठः सान्तहयो नाम शिशिरस्तदनन्तरः ॥ ३ ॥
 सोदयस्तथानन्दः शिवः क्षेमक एव च । ध्रुवश्च सप्तमस्तेषां पृथ्वीपेश्वरा हि ते ॥ ४ ॥

चत्वारितीति । चत्वारि युगानि । धर्मपादव्यवस्थया युगव्यवस्था ॥ १९, २० ॥
 पुरुषैरित्यादि ॥ यज्ञपुरुषः—विष्णुः अत्र यज्ञरूप इज्यते । अन्यथा—सोमत्राश्वादिरूपः ॥ २१—२३ ॥
 गायन्तीति ॥ ये देवाः सुरत्वात्—सुरत्वादनन्तरं तत्र भारते भूयः पुरुषाः—मनुष्याः स्युस्ते धन्याः ॥
 ४ ॥ एतत्समर्थयति कर्माणीति ॥ अत्रापि ते धन्या इत्यनुषङ्गः ॥ २५ ॥
 जानीमेति ॥ नेन्द्रियविप्रहीनाः—कर्मध्यानादियोग्यपटुकरणाः ॥ २६—२८ ॥
 इति श्रीविष्णुपुराणव्याख्याने विष्णुचिन्तिते द्वितीयेऽध्याये तृतीयोऽध्यायः ॥

अथ चतुर्थोऽध्यायः

क्षारोदेनेति ॥ तथा स्थितः—बलयाकारत्वेन स्थितः ॥ १—८ ॥

पूर्वं शान्तहयं वर्षं शिशिरं च सुखं तथा । आनन्दं च शिवं चैव क्षेमकं ध्रुवमेव च ॥ ५ ॥
 मर्यादाकारकास्तेषां तथाऽन्ये वर्षपर्वताः । सप्तैव तेषां नामानि शृणुष्व मुनिसत्तम ॥ ६ ॥
 गोमेदश्चैव चन्द्रश्च नारदो दुन्दुभिस्तथा । सोमकः सुमनाश्चैव वैभ्राजश्चैव सप्तमः ॥ ७ ॥
 वर्षाचलेषु रम्येषु वर्षेत्वेतेषु चानघाः । वसन्ति देवगन्धर्वसहितास्सततं प्रजाः ॥ ८ ॥
 तेषु पुण्या जनपदाश्चिराच्च प्रियते जनः । नाधयो व्याधयो वापि सर्वकालमुखं हि तत् ॥ ९ ॥
 तेषां नद्यस्तु सप्तैव वर्षाणां च समुद्रगाः । नामतस्ताः प्रवक्ष्यामि श्रुताः पापं हरन्ति याः ॥ १० ॥
 अनुत्तमा शिखी चैव विपाशा त्रिदिवाऽक्लृमा । अमृता सुकृता चैव सप्तैवास्तत्र निम्नगाः ॥ ११ ॥
 एते शैलास्तथा नद्यः प्रधानाः कथितास्तव । क्षुद्रशैलास्तथा नद्यस्तत्र सन्ति सहस्रशः ।
 ताः पिबन्ति सदा हृष्टा नदीर्जनपदास्तु ते ॥ १२ ॥
 अपसर्पिणी न तेषां वै न चैवोत्सर्पिणी द्विज । न त्वेवास्ति युगावस्था तेषु स्थानेषु सप्तसु ॥ १३ ॥
 त्रेतायुगसमः कालः सर्वदैव महामते । पुक्ष्पद्वीपादिषु ब्रह्मन् शाकद्वीपान्तिकेषु वै ॥ १४ ॥
 पञ्च वर्षसहस्राणि जना जीवन्त्यनामयाः । धर्माः पञ्च तथैतेषु वर्णाश्रमविभागशः ॥ १५ ॥

वर्णाश्च तत्र चत्वारस्तान्निबोध वदामि ते ॥ १६ ॥

आर्यकाः कुरराश्चैव विदिश्या भाविनश्च ते । विप्रक्षत्रियवैश्यास्ते शूद्राश्च मुनिसत्तम ॥ १७ ॥
 जम्बूद्वीपप्रमाणस्तु तन्मध्ये सुमहांस्तरुः । पुक्ष्पस्तन्नामसंज्ञोऽयं पुक्ष्पद्वीपो द्विजोत्तम ॥ १८ ॥
 इज्यते तत्र भगवांस्तैर्वर्णैरार्यकादिभिः । सोमरूपी जगत्स्रष्टा सर्वस्वैश्वरो हरिः ॥ १९ ॥
 पुक्ष्पद्वीपप्रमाणेन पुक्ष्पद्वीपस्तमावृतः । तथैवैश्वरसोदेन परिवेषानुकारिणा ॥ २० ॥
 इत्येवं तव मैत्रेय पुक्ष्पद्वीप उदाहृतः । संक्षेपेण मया भूयः शाल्मलं मे निशामय ॥ २१ ॥
 शाल्मलस्येश्वरो वीरो वपुष्मांस्तत्सुताञ्छृणु । तेषां तु नामसंज्ञानि सप्तवर्षाणि तानि वै ॥ २२ ॥
 श्वेतोऽथ हरितश्चैव जीमूतो रोहितस्तथा । वेद्युतो मानसश्चैव सुप्रभश्च महामुने ॥ २३ ॥
 शाल्मलेन समुद्रोऽसौ द्वीपेनेश्वरसोदकः । विस्तारद्विगुणेनाथ सर्वतस्तंवृतः स्थितः ॥ २४ ॥
 तत्रापि पर्वतास्तप्त विज्ञेया रत्नयोनयः । वर्षाभिव्यञ्जका ये तु तथा सप्त च निम्नगाः ॥ २५ ॥

तेष्विति ॥ चिरात्—पञ्चसहस्राब्दान्ते । तत्—पुक्ष्पद्वीपम् ॥ ९-१० ॥

अनुत्तमेति ॥ त्रिदिवाक्लृमेति पाठः । अक्लृमा—तदाख्या पञ्चमी नदी ॥ ११, १२ ॥

अपसर्पिणीति ॥ अपसर्पिणी—द्वापरादिकल्पितं प्रजानामवरोहकमात् हासावस्था । उत्सर्पिणी—
 कृतादित्रेता-तमारोहकमाद्बुद्धयवस्था, * उत्सर्पिणी युगाद्धं पञ्चादपसर्पिणी युगाद्धं चेत्यार्यभट्टोक्तेः । युगावस्था—
 धर्मपादव्यवस्था । तेषु—पुक्ष्पद्वीपस्य वर्षेषु ॥ १३ ॥

त्रेनेति ॥ युगादिकल्पं त्रिपादधर्मव्यवस्थां सप्त्यादिमत्वं च ज्ञेयमाश्रयम् ॥ १४, १५ ॥

वर्णास्त्विति ॥ तत्र—पुक्ष्पद्वीपे ॥ १६-२५ ॥

कुमुदश्चोन्नतश्चैव तृतीयश्च बलाहकः । द्रोणो यत्र महौषध्यः स चतुर्थो महीधरः ॥ २६ ॥
कङ्कस्तु पञ्चमः षष्ठो महिषः सप्तमस्तथा । ककुब्जान्पर्वतवरः सरिन्नामानि मे शृणु ॥ २७ ॥

योनिस्तोया वितृष्णा च चन्द्रा मुक्ता विमोचनी ।

निवृत्तिः सप्तमी तासां स्मृतास्ताः पापशान्तिदाः ॥ २८ ॥

श्वेतश्च हरितं चैव वैद्युतं मानसं तथा । जीमूतं रोहितं चैव सुप्रभं चातिशोभनम् ।
सप्तैतानि तु वर्षाणि चातुर्वर्ण्ययुतानि वै ॥ २९ ॥

शाल्मले ये तु वर्णाश्च वसन्त्येते महामुने । कपिलाश्चारुणाः पीताः कृष्णाश्चैव पृथक् पृथक् ॥ ३० ॥
ब्राह्मणाः क्षत्रिया वैश्याः शूद्राश्चैव यजन्ति तम् । भगवन्तं समस्तस्य विष्णुमात्मानमव्ययम् ।
वायुभूतं मखश्रेष्ठैर्यज्वनो यज्ञसंस्थितिम् ॥ ३१ ॥

देवानामत्र सान्निध्यमतीव सुमनोहरे । शाल्मलिः सुमहान्वृक्षो नाम्ना निर्वृतिकारकः ॥ ३२ ॥
एष द्वीपः समुद्रेण सुरोदेन समावृतः । विस्ताराच्छाल्मलस्यैव समेन तु समतन्तः ॥ ३३ ॥
सुरोदकः परिवृतः कुशद्वीपेन सर्वतः । शाल्मलस्य तु विस्ताराद्द्विगुणेन समन्ततः ॥ ३४ ॥

ज्योतिष्मतः कुशद्वीपे सप्त पुत्राञ्छृणुष्व तान् ॥ ३५ ॥

उद्भिदो वेणुमांश्चैव वैरथो लम्बनो धृतिः । प्रभाकरोऽथ कपिलस्तन्नामा वर्षपद्धतिः ॥ ३६ ॥
तस्मिन्वसन्ति मनुजाः सह दैतेयदानवैः । तथैव देवगन्धर्वयक्षकिंपुरुषादयः ॥ ३७ ॥
वर्णास्तत्रापि चत्वारो निजानुष्ठानतत्पराः । दभिनः शुष्मिणः स्नेहा मन्देहाश्च महामुने ॥ ३८ ॥

ब्रह्मणाः क्षत्रिया वैश्याः शूद्राश्चानुक्रमोदिताः ॥ ३९ ॥

यथोक्तकर्मकर्तृवात्स्वाधिकारक्षयाय ते । तत्रैव तं कुशद्वीपे ब्रह्मरूपं जनार्दनम् ।
यजन्तः क्षपयन्त्युग्रमधिकारं फलप्रदम् ॥ ४० ॥

विद्रुमो हेमशैलश्च ह्युतिमान् पुष्पवांस्तथा । कुशेशयो हरिश्चैव सप्तमो मन्दराचलः ॥ ४१ ॥
वर्षाचलास्तु सप्तैते तत्र द्वीपे महामुने । नद्यश्च सप्त तासां तु शृणु नामान्यनुक्रमात् ॥ ४२ ॥
धृतपापा शिवा चैव पवित्रा सम्मतिस्तथा । विद्युदम्भा मही चान्या सर्वपापहरास्त्रिमाः ॥ ४३ ॥
अन्याः सहस्रशस्तत्र शुद्रनद्यस्तथाऽचलाः । कुशद्वीपे कुशस्तम्बः संज्ञया तस्य तत्स्मृतम् ॥ ४४ ॥
तत्प्रमाणेन स द्वीपो धृतोदेन समावृतः । धृतोदश्च समुद्रो वै क्रौञ्चद्वीपेन संवृतः ॥ ४५ ॥

कुमुदश्चेति ॥ महौषध्यः — मृतमंजीवनाद्याः । अयं द्रोणाद्रिर्हनुमताऽऽनीतः ॥ २६-३९ ॥

यथोक्तेति ॥ यथोक्तं कर्म—नित्यं नैमित्तिकं च । स्वाधिकारक्षयाय च—स्वस्यात्मज्ञानेन कर्मण्यधि-
कारं विहितकैक्यं निर्वर्तयितुम् । अधिकारं—प्राग्जन्मजं कर्म ॥ ४०-४५ ॥

कौश्वद्वीपो महाभाग श्रूयतां चापरो महान् । कुशद्वीपस्य विस्ताराद्द्विगुणो यस्य विस्तरः ॥ ४६ ॥
 कौश्वद्वीपे द्युतिमतः पुत्रास्तस्य महात्मनः । तन्नामानि च वर्षाणि तेषां चक्रे महीपतिः ॥ ४७ ॥
 कुशलो मह्यगन्धोष्णः पीवरोऽथान्धकारकः । मुनिश्च दुन्दुभिश्चैव सप्तैते तत्सुता मुने ॥ ४८ ॥
 तत्रापि देवगन्धर्वसेविताः सुमनोहराः । वर्षाचला महाबुद्धे तेषां नामानि मे शृणु ॥ ४९ ॥
 कौश्वश्च वामनश्चैव तृतीयश्चान्धकारकः । चतुर्थो रत्नशैलश्च स्वाहिनी हयसन्निभः ॥ ५० ॥
 दिवावृत्पञ्चमश्चात्र तथाऽन्यः पुण्डरीकवान् । दुन्दुभिश्च महाशैलो द्विगुणास्ते परस्परम् ।
 द्वीपा द्वीपेषु ये शैला यथा द्वीपेषु ते तथा ॥ ५१ ॥
 वर्षेष्वेतेषु रम्येषु तथा शैलवरेषु च । निवसन्ति निरातङ्गाः सह देवमणैः प्रजाः ॥ ५२ ॥
 पुष्कराः पुष्कला धन्यास्तिष्णारूपाश्च महामुने । ब्राह्मणाः क्षत्रिया वैश्याः शूद्राश्चानुक्रमोदिताः ॥ ५३ ॥
 नदीमैत्रेय ते तत्र याः पिबन्ति शृणुष्व ताः । सप्त प्रधानाः शतशस्तथाऽन्याः क्षुद्रनिम्नगाः ॥ ५४ ॥
 गौरी कुमुद्वती चैव सन्ध्या रात्रिर्मनोजवा । क्षान्तिश्च पुण्डरीका च सप्तैता वर्षनिम्नगाः ॥ ५५ ॥
 तत्रापि विष्णुर्मगवान्पुष्कराद्यैर्जनार्दनः । यागै रुद्रस्वरूपश्च इज्यते यज्ञसन्निधौ ॥ ५६ ॥
 कौश्वद्वीपः समुद्रेण दधिमण्डोदकेन च । आवृतः सर्वतः कौश्वद्वीपतुल्येन मानतः ॥ ५७ ॥
 दधिमण्डोदकश्चापि शाकद्वीपेन संवृतः । कौश्वद्वीपस्य विस्ताराद्द्विगुणेन महामुने ॥ ५८ ॥
 शाकद्वीपेश्वरस्यापि भव्यस्य सुमहात्मनः । सप्तैव तनयास्तेषां ददौ वर्षाणि सप्त सः ॥ ५९ ॥
 जलदश्च कुमारश्च सुकुमारो मरीचकः । कुमुमोदश्च मौदाकिः सप्तमश्च महाद्रुमः ॥ ६० ॥
 तत्संज्ञान्येव तत्रापि सप्त वर्षाण्यनुक्रमात् । तत्रापि पर्वताः सप्त वर्षविच्छेदकारिणः ॥ ६१ ॥
 पूर्वस्तत्रोदयगिरिर्जलाधारस्तथाऽपरः । तथा रैवतकः श्यामस्तथैवास्तगिरिर्दिज ।
 आम्बिकेयस्तथा रम्यः केसरी पर्वतोत्तमः ॥ ६२ ॥

कौश्वद्वीप इति ॥ * कौश्वद्वीपे गिरिः कौचस्तस्य नाम्ना स उच्यते * इति मात्स्ये ॥ ४६—४९ ॥

कौश्वश्चेति ॥ स्वाहिनी हयसन्निभः—बडवामुखामः ॥ ५० ॥

दिवावृदिति ॥ द्विगुण इत्यादि । ये द्वीपाः, द्वीपेषु स्थिताः ये च शैलाः ते परस्परम्—उत्तरोत्तरं
 द्विगुणाः—पूर्वपूर्वद्वीपेभ्य उत्तरोत्तरद्वीपाः द्विगुणविस्ताराः, एवं पूर्वपूर्वद्वीपशैलेभ्यः उत्तरोत्तरद्वीपशैलाः द्विगुण-
 विस्ताराः । यथा द्वीपेषु ते तथेति । द्वीपेषु यथा—यावन्मानं, तथा—तावन्मानास्ते शैला इत्यर्थः । (अस्यायमर्थः—)
 एतदुक्तं भवति—लक्षसंख्यामिमे जम्बूद्वीपे स्थिताः शैलाः द्विसहस्रविस्तारा उभयतोऽन्धिमृशः, द्विलक्षादिमिमे प्लक्षादौ
 चतुस्सहस्रादिविस्तारा अभिनोऽन्धिमृश इति ॥ ५१—५६ ॥

कौश्वद्वीप इति ॥ दधिमण्डोदकः—दध्नी मण्डः—सारः, स एवोदकं यस्य तेन ॥ ५७—६२ ॥

शाकस्तत्र महापुष्पः सिद्धमन्त्रवर्षसन्निभः । यत्पुष्पमसंस्पर्शदाह्लादो जायते परः ॥ ६३ ॥
 तत्र पुण्या जनपदाश्चातुर्वर्ष्यममन्त्रिताः । नद्यश्चात्र महापुण्याः सर्वपापभयापहाः ॥ ६४ ॥
 सुकुमारी कुमारी च नलिनी धेतुका च या । इक्षुश्च वेषुका चैव गमस्तिस्मरणी तथा ॥ ६५ ॥
 अन्याश्च शतशस्तत्र क्षुद्रनद्यो महापुने । महीधरास्तथा सन्ति शतशोऽथ सहस्रशः ॥ ६६ ॥
 तां पिबन्ति मुदा युक्ता जलादादिषु ये स्थिताः । वर्षेषु ते जनपदाः स्वर्गादिभ्येत्य मेदिनीम् ॥ ६७ ॥
 धर्महानिर्न तेष्वस्ति न संघर्षः परस्परम् । मर्यादाव्युत्क्रमो नापि तेषु देशेषु सप्तसु ॥ ६८ ॥
 वंगाश्च मागधाश्चैव मानसा मन्दगास्तथा । वंगा ब्राह्मणभूयिष्ठा मागधाः क्षत्रियास्तथा ।
 वैश्यास्तु मानसास्तेषां शूद्रास्तेषां तु मन्दगाः ॥ ६९ ॥
 शाकद्वीपे तु तैर्विष्णुः सूर्यरूपधरो गुणे । यथोक्तैरिज्यते संवत्कर्मभिर्निश्चयात्मभिः ॥ ७० ॥
 शाकद्वीपस्तु मैत्रेय क्षीरोदेन समावृतः । शाकद्वीपप्रमाणेन बलधेनेव वेष्टितः ॥ ७१ ॥
 क्षीराब्धिः सर्वतो ब्रह्मन्पुष्कराभ्येन वेष्टितः । द्वीपेन शाकद्वीपात्त द्विगुणेन समन्ततः ॥ ७२ ॥
 पुष्करे सवनस्यापि महापीतोऽभवत्सुतः । धातकिश्च तयोस्तत्र द्वे वर्षे नामचिह्निते ।
 महापीतं तथैवान्यद्वातकीखण्डसंज्ञितम् ॥ ७३ ॥
 एकश्चात्र महाभाग प्रख्यातो वर्षपर्वतः । मानसोत्तरसंज्ञो वै मध्यतो बलयाकृतिः ॥ ७४ ॥
 योजनानां सहस्राणि ऊर्ध्वं पश्चादुच्छ्रितः । तावदेव च विस्तीर्णः सर्वतः परिमण्डलः ॥ ७५ ॥
 पुष्करद्वीपबलधं मध्येन विभजन्निव । स्थितोऽसौ तेन विच्छिन्नं जातं तद्वर्षकद्वयम् ॥ ७६ ॥
 बलयाकारमेकैकं तयोर्वर्षं तथा गिरिः ॥ ७७ ॥
 दशवर्षसहस्राणि तत्र जीवन्ति मानवाः । निरामया विशोकाश्च रागद्वेषादिवर्जिताः ॥ ७८ ॥
 अधमोत्तमौ न तेष्वास्तां न वध्यवधकौ द्विज । नेर्ण्यास्याभयं द्वेषो रोषो लोभादिको न च ॥ ७९ ॥
 महापीतं बहिवर्षं धातकीखण्डमन्ततः । मानसोत्तरशैलस्य देवदैत्यादिसंविताम् ॥ ८० ॥
 सत्यानृते न तत्रास्तां द्वीपे पुष्करसंज्ञिते । न तत्र नद्यश्शैला वा द्वीपे वर्षद्वयान्विते ॥ ८१ ॥

शाक इति ॥ खरमृदुस्पर्शोभयपार्श्वपणो वृक्षविशेषः शाकः ॥ ६३—६६ ॥

ताः पिबन्तीति ॥ स्वर्गप्रदकर्मक्षये तच्छेषाद्भुवमभ्येत्य जलादादिवर्षेषु ये स्थिताः—जाताः, जानपदा जनाः ते ताः—नदीः पिबन्ति ॥ ६७—७२ ॥

पुष्कर इति ॥ धातकीखण्ड इति च तस्यैव राज्ञो नाम ॥ ७३ ॥

एकश्चेति ॥ पुष्करे मानसोत्तराद्रेर्वलयाकारत्वोत्तया ऋक्षादिषु वर्षादयः स्तिर्यग्नेत्राकारा अमितोऽन्वि-
 स्पृशो वर्षविभेदिन इति गम्यते ॥ ७४—७९ ॥

तुल्यवेषास्तु मनुजा देवैस्तत्रैकरूपिणः ॥ ८२ ॥

वर्णाश्रमाचारहीनं धर्माचरणवर्जितम् । त्रयीवार्तादण्डनीतिशुश्रूषारहितञ्च यत् ॥ ८३ ॥

वर्षद्वयं तु मैत्रेय भौमः स्वर्गोऽयमुत्तमः । सर्वर्तुसुखदः कालो जरारोगादिवर्जितः ।

घातकीखण्डसंज्ञेऽथ महापीते च वै मुने ॥ ८४ ॥

न्यग्रोधः पुष्करद्वीपे ब्रह्मणस्थानमुत्तमम् । तस्मिन्निवसति ब्रह्मा पूज्यमानस्सुरासुरैः ॥ ८५ ॥

खादूदकेनोदधिना पुष्करः परिवेष्टितः । समेन पुष्करस्यैव विस्तारान्मण्डलाकृतेः ॥ ८६ ॥

एवं द्वीपाः समुद्रैश्च सप्त सप्तभिरावृताः । द्वीपश्चैव समुद्रश्च समानौ द्विगुणौ परौ ॥ ८७ ॥

पयांसि सर्वदा सर्वसमुद्रेषु समानि वै । न्यूनातिरिक्ताता तेषां कदाचिन्नैव जायते ॥ ८८ ॥

स्थालीस्थमग्निसंयोगादुद्रेकि सलिलं यथा । तथेन्दुवृद्धौ सलिलमभोधौ मुनिसत्तम ॥ ८९ ॥

अन्यूनानतिरिक्ताश्च वर्धन्त्यापो हसन्ति च । उदयास्तमयेष्विन्दोः पक्षयोश्शुक्लकृष्णयोः ॥ ९० ॥

दशोत्तराणि पञ्चैव ह्यङ्गुलानां शतानि वै । अपां वृद्धिक्षयौ दृष्टौ सामुद्रीणां महामुने ॥ ९१ ॥

भोजनं पुष्करद्वीपे तत्र स्वयमुपस्थितम् । षड्सं भुञ्जते विप्र प्रजास्तर्वास्तदैव हि ॥ ९२ ॥

खादूदकस्य परितो दृश्यते लोकसंस्थितिः । द्विगुणा काञ्चनी भूमिः सर्वजंतुविवर्जिता ॥ ९३ ॥

महापीतमिति ॥ अन्ततः—मानसोत्तराद्रेरन्त इत्यर्थः । घातकीसंज्ञमन्तेत इति च पाठः ॥ ८०—८४ ॥

न्यग्रोध इति ॥ अस्य न्यग्रोधस्य पुष्कर इति नाम । तेन द्वीपोऽपि पुष्कर इति स्मर्यते । * न्यग्रोधः पुष्करद्वीपे पुष्करस्तेन स स्मृतः * इति मात्स्योक्तेः ॥ पुष्करः—पुष्कल इत्यर्थः ॥ ८५, ८६ ॥

एवमिति ॥ द्वीपश्चैव समुद्रश्च जम्बूद्वीपक्षारोदौ समानौ, तद्द्विगुणौ प्लक्षद्वीपेक्षुरसोदौ । एवमनन्तर-द्वीपाव्योः पूर्वपूर्वद्वीपद्वैगुण्यम् अन्योन्यसाम्यं चोक्तम् ॥ ८७ ॥

पयांसीति ॥ पयांसि समानि—अवृद्धिशेषाणि । चन्द्रस्य तु वृद्धौ पौर्णिमायामुदये च तेषामुत्क्षोभ-मात्रं न तु वृद्धिः । एवं चन्द्रहासे तावत् क्षुभितस्य हासः न तन्मूलांशुक्षयः ॥ ८८ ॥

स्थालीस्थमिति ॥ यथा परिमितं जलं काथे उद्विच्यते तदेव शैत्ये हसति-समीभवति ॥ ८९ ॥

अन्यूनानतिरिक्ता इति ॥ तथा शुक्ले कृष्णे वा चन्द्रस्योदयेऽपां सपादैकविंशतिहस्तमिता वृद्धिः । अस्तमये तावानेव हासः ॥ ९०, ९१ ॥

भोजनमिति ॥ षड्सम्—भक्ष्यभोज्यलेह्यचोष्यपेयखाद्यात्मना षड्विधं रस्यम्, मधुराम्ललवणतिककटु-कषायाद्यरसवद्द्रव्यं वा ॥ ९२ ॥

खादूदकस्येति ॥ लोकस्य—जननिवासभूतस्य सप्तद्वीपात्मकस्य, संस्थितिः—मर्यादाभूता स्वर्गभूमिः । अलोकसंस्थितिरिति पदच्छेदे लोकस्थानरहिता दर्पणाकारा । सा च लोकान्मेरोरमितः स्थितात्सप्तलक्षपञ्च-कोटिमिताद्विगुणा सचतुर्दशलक्षदशकोटिः ॥ ९३ ॥

लोकालोकस्ततश्शैलो योजनायुतविस्तृतः । उच्छ्रायेणापि तावन्ति सहस्राण्यचलो हि सः ॥ ९४ ॥
ततस्तमः समावृत्य तं शैलं सर्वतः स्थितम् । तमश्चाण्डकटाहेन समन्तात्परिवेष्टितम् ॥ ९५ ॥
पञ्चाशत्कोटिविस्तारा सेयमुर्वी महामुने । सहैवाण्डकटाहेन सद्दीपाब्धिमहीधरा ॥ ९६ ॥
सेयं धात्री विधात्री च सर्वभूतगुणाधिका । आधारभूता सर्वेषां मैत्रेय जगतामिति ॥ ९७ ॥
इति श्रीविष्णुपुराणे द्वितीयेंऽंशे चतुर्थोऽध्यायः ॥ ४ ॥

लोकालोक इति ॥ ततो लोकालोकाद्रिः । एवं मंह्य मेरोरेकतो लोकालोकान्तं कोटयो द्वादश
लक्षाणि सप्तषष्टिः, पञ्चाशत्सहस्राणि च । * एतेन ह्यलोकपरिमाणं व्याख्यातमिति भागवतोक्त्या किञ्चिदूनसार्द्ध-
द्वादशकोट्यादिकमलोकालोक्यम् ॥ ९४ ॥

तत इति ॥ तत्रैव तमोर्गतोदौ च तामसभूतावातभूतौ । सगर्तोदात्तमसः परस्तात् परितः प्रते-
दिशमण्डकटाहादूर्वाङ् महापुरुषनिवागभूने वैकुण्ठलोके, ततः कटाह इति ज्ञेयम् । भागवते हरिवंशे च ब्राह्मण-
पुत्रानयनप्रस्तावे भगवत्स्थानस्य तथोपवर्णितत्वात् ॥ ९५ ॥

पञ्चाशदिति ॥ एवं मेरोरेकतः कटाहान्तं पञ्चविंशतिकोटिकं भूविस्ताराद्धम्, अन्यत्रश्च तथा;
इत्थं संहत्य पञ्चाशत्कोटिभूविस्तारः । एवमूर्ध्वाधः कटाहावधिश्चाण्डोच्छ्रायः पञ्चाशत्कोटिः, * सूर्याण्डगोलयोर्मध्ये
कोट्यः स्युः पञ्चविंशतिः * इति शुकोक्तेः । यद्वा, एकत एव लोकमानात्ससार्द्धत्रिलक्षाध्यधद्विकोट्यात्मकाद्दृष्टगुणं
काञ्चनभूमेस्सप्तलक्षपञ्चकोट्यात्मकं कृत्वा शिष्टं सप्तदश कोट्यादिकं तमःकटाहादिमानत्वेन योज्यम् । पुराण-
कारस्य हि वैराग्योत्पादने भगवन्माहात्म्यज्ञापने च तात्पर्यान् लोकसंख्यागणितेष्वव्यादरः । ततो यथाकथंचिदपि
पञ्चाशत्कोटिविस्तारत्वं भुवो ज्ञेयम् । अन्ये तु विस्तारशब्दं व्यासार्द्धपरं कृत्वा मेरोरमितः पञ्चाशत्कोटित्वं वर्णयन्तो
भूमेः शतकोटिविस्तारत्वं प्राहुः । तथा च वाराहे—* भूमण्डलं तु शतकोटिविस्तारं साण्डकटाहमिति । अयमेव
पक्षः स्कान्दे शिवरहस्ये विस्तरेणोक्तः । शैवतन्त्रान्तरे च * कोटिद्वयं त्रिपञ्चाशल्लक्षाणि च ततः परम् । पञ्चाशच्च
सहस्राणि सप्तद्वीपाः ससागराः ॥ ततो हिरण्मयी भूमिर्दशकोटयो वरानने ॥ देवानां क्रीडनार्थाय लोकालोकस्ततः
परम् ॥ पर्वतो बलयाकारो योजनायुतविस्तृतः ॥ तस्माद्ब्राह्मं तमो घोरं दुष्प्रेक्ष्यं जीववर्जितम् ॥ पञ्चत्रिंशत्स्मृताः
कोटयो लक्षाण्येकोनविंशतिः ॥ चत्वारिंशत्सहस्राणि योजनानां वरानने । सप्तसागरमानस्तु गर्तोदस्तदनन्तरम् ॥
कोटियोजनमानस्तु कटाहसंव्यवस्थितः ॥ इति । अस्मिन्तु पक्षे * सूर्याण्डगोलयोर्मध्ये कोट्यः स्युः पञ्चविंशतिरिति
भागवतश्लोकस्य सूर्यशब्दस्तत्प्रकाश्यदेशपरो योज्यः । * रविचन्द्रमसोर्यावन्मयूखैरवभास्यते ॥ सप्तमुदसरिष्ठैला
तावती पृथिवी स्मृता ॥ इति वक्ष्यमाणत्वात् । * प्रकाश्यं पृथिवीमानं पञ्चविंशतिकोटिकम्, तत्प्रकाशकमेव
सूर्यं कल्पयित्वा, ततः परं यावदण्डकटाहं पञ्चविंशतिरित्येवार्थः । यद्वाऽण्डकटाहान्तः पञ्चाशत्कोटिः पृथिवी,
बहिश्चावरणभूता तावतीति, एवं शतकोटित्वं ब्राह्मपुराणानुसाराद्योज्यम् । यद्वा शास्त्रीयांगुलसिद्धयोजनैः पञ्चा-
शत्कोट्य एव लौकिकांगुलसिद्धयोजनैः शतकोटयः स्युः । यद्वा कल्पमेदेन द्वयोरपि पक्षयोरविरोधः कल्प्यः ॥ ९६ ॥

सेयमिति ॥ धात्री—ओषधिद्वारा पोषकरी । विधात्री—कर्त्री । गुणाधिका—पञ्चगुणत्वात् ॥ ९७ ॥

इति श्रीविष्णुपुराणे विष्णुचिन्तीये द्वितीयेंऽंशे चतुर्थोऽध्यायः ॥ ४ ॥

अथ पञ्चमोऽध्यायः

श्रीपराशरः—

विस्तार एष कथितः पृथिव्या भवतो मया । सप्ततिस्तु सहस्राणि द्विजोच्छ्रायोऽपि कथ्यते ॥ १ ॥
 दशसाहस्रमेकैकं पातालं मुनिसत्तम । अतलं वितलं चैव नितलं च गमस्तिमत् ।
 महाख्यं सुतलं चाग्र्यं पातालं चापि सप्तमम् ॥ २ ॥
 शुक्लकृष्णारुणाः पीताः शर्कराश्शैलकांचनाः । भूमयो यत्र यैत्रेय वरप्रासादमण्डिताः ॥ ३ ॥
 तेषु दानवदैतेयजातयश्शतशस्तथा । निवसन्ति महानागजातयश्च महामुने ॥ ४ ॥
 स्वर्लोकादपि रम्याणि पातालानीति नारदः । प्राह स्वर्गसदां मध्ये पातालाभ्यागतो दिवि ॥ ५ ॥
 आह्लादकारिणः शुभ्रा मणयो यत्र सुप्रभाः । नागाभरणभूषासु पातालं केन तत्समम् ॥ ६ ॥
 दैत्यदानवकन्याभिरितश्रेतश्च शोभिते । पाताले कल न शीतिर्विमुक्तस्यापि जायते ॥ ७ ॥
 दिवाऽर्करश्मयो यत्र प्रभां तन्वन्ति नातपम् । शशिरश्मिर्न शीताय निशि द्योताय केवलम् ॥ ८ ॥
 भक्ष्यभोज्यमहापानमुदितैरपि भोगिभिः । यत्र न ज्ञायते कालो गतोऽपि दनुजादिभिः ॥ ९ ॥
 वनानि नद्यो रम्याणि सरोसि कमलाकराः । पुंस्कोकिलामिलापाश्च मनोज्ञान्यम्बराणि च ॥ १० ॥
 भूषणान्यतिशुभ्राणि गन्धाढ्यं चानुलेपनम् । वीणावेणुमृदंगानां स्वनैरापूरितानि च ॥ ११ ॥
 एतान्यन्यानि चोदारभाग्यभोग्यानि दानवैः । दैत्योरगैश्च भुज्यन्ते पातालान्तरगोचरैः ॥ १२ ॥
 पातालानामधश्चास्ते विष्णोर्या तामसी तनुः । शेपाख्या यद्गुणान्वक्तुं न शक्ता दैत्यदानवाः ॥ १३ ॥

अथ पञ्चमोऽध्यायः

विस्तार इति ॥ सप्ततिसहस्रोच्छ्रायत्वं सप्तभूमिकप्रासादन्यायेन ॥ १ ॥

दशसाहस्रमिति ॥ दशसहस्रेण भूमितद्विवरभानविभागः शिवरहस्योक्तः * तदन्तरपुटाः सप्त नागाः
 सुरसमाश्रयाः । योजनानां चायुतानि सप्त तत्त्वार्थचिन्तकैः ॥ सहस्रयोजनान्येषां दलान्यन्तरनेमयः । प्रत्येक-
 शोऽन्तराण्येषां सहस्राणि नवाध्वनाम् ॥ इति । अध्वनां—योजनानामित्यर्थः । अत्र विशेषे वायूक्तः * पृथिव्या-
 मुदकं सा च पृथ्व्यामुपरि स्थिता । आकाशश्चापरमथः पुनर्भूमिः पुनर्जलम् ॥ इति । महाख्यम्-महातलम् ।
 तच्च बालुकामयम् ॥ २—५ ॥

आह्लादकारिण इति ॥ नागाभरणेति । आभ्रियत इत्याभरणं, नागैर्भ्रियमाणासु भूषासु । यद्वा
 भूषाश्चूडाचलङ्काराः नित्याः फणामणिप्रभृतयो वा । नागाभरणभूषासिति च पाठः ॥ ६ ॥

दैत्यदानवकन्याभिरिति ॥ विमुक्तस्य—विषयरागविमुक्तस्य ॥ ७ ॥

दिवेयादि ॥ रश्मिप्रवेशवचनाद्द्वारसद्भावोऽनुमेयः ॥ ८—१२ ॥

पातालानामिति ॥ * तस्य मूलदेशे त्रिंशद्योजनसहस्रान्तर आस्ते या वै कला भगवत स्तामसी
 सपाख्याताऽनन्ते * इति भागवतोक्तिः । तामसी—संहारहेतुभूततमोविष्टात्री । अत एवास्य वदनात् कान्ताग्नि-
 रुद्रनिष्क्रमणमुत्तरजोच्यते ॥ १३ ॥

योऽनन्तः पठ्यते सिद्धैर्देवो देवर्षिपूजितः । यस्सहस्रशिखी व्यक्तस्वस्तिकामलभूषणः ॥ १४ ॥
 फणामणिसहस्रेण यः स विद्योत्तयन्दिशः । सर्वान्करोति निर्वीर्यान् हिताय जगतोऽसुरान् ॥ १५ ॥
 मदाधूर्णितनेत्रोऽसौ यः सदैवैककुण्डलः । किरीटी स्रग्धरो भाति साग्रिः श्वेत इवाचलः ॥ १६ ॥
 नीलवासा मदोद्विक्तः श्वेतहारोपशोभितः । साभ्रगङ्गाप्रवाहोऽसौ कैलसाद्रिरिवापरः ॥ १७ ॥
 लाङ्गलासक्तहस्ताग्रो विभ्रन्मुसलमुत्तमम् । उपास्यते स्वयं कान्त्या यो वारुण्या च मूर्त्तया ॥ १८ ॥
 कल्पान्ते यस्य वक्त्रेभ्यो विषानलशिखोज्ज्वलः । संकर्षणात्मको रुद्रो निष्क्रम्यात्ति जगत्त्रयम् ॥ १९ ॥
 स विभ्रच्छेत्तरीमृतमशेषं क्षितिमण्डलम् । आस्ते पातालमूलस्थः शेषोऽशेषसुरार्चितः ॥ २० ॥
 तस्य वीर्यं प्रभावश्च स्वरूपं रूपमेव च । न हि वर्णयितुं शक्यं ज्ञातुं वा त्रिदशैरपि ॥ २१ ॥
 यस्यैषा सकला पृथ्वी फणामणिशिखारुणा । आस्ते कुमुदमालेव कस्तूरीयं वदिष्यति ॥ २२ ॥
 यदा विजृम्भतेऽनन्तो मदाधूर्णितलोचनः । तदा चलति भूरेषा साद्रितोया सकानना ॥ २३ ॥
 गन्धर्वाप्सरसः सिद्धाः किन्नरोरगचारणाः । नान्तं गुणानां गच्छन्ति तेनानन्तोऽयमव्ययः ॥ २४ ॥
 यस्य नागवधूहस्तैर्गालितं हरिचन्दनम् । मुहुः श्वासानिलापास्तं याति दिक्क्षोदवासताम् ॥ २५ ॥
 यमाराध्य पुराणर्षिर्गर्भो ज्योतीर्षिस्तत्त्वतः । ज्ञातवान्सकलं चैव निमित्तपठितं फलम् ॥ २६ ॥
 तेनेयं नागवर्णेण शिरसा विधृता मही । विभर्ति मालां लोकानां सदेवासुरमानुषाम् ॥ २७ ॥

इति श्रीविष्णुपुराणे द्वितीयेंद्रे पञ्चमोऽध्यायः ॥ ५ ॥

अथ षष्ठोऽध्यायः

ततश्च नरका विप्र भुवोऽधस्तालिलस्य च । पापिनो येषु (पच्यन्ते) पात्यन्ते ताञ्छुगुण्य महामुने ॥ १ ॥

य इति ॥ स्वस्तिकं—फणस्थरेखाचिह्नविशेषः ॥ १४ ॥ १८ ॥

कल्पान्त इति ॥ संकर्षणात्मकः—सङ्कर्षणाविधितः ॥ १९, २० ॥

तस्येति ॥ वीर्यम्—उत्साहः, प्रभावः—शक्तिः, स्वरूपं—तत्त्वम्, रूपम्—आकारः ॥ २१—२४ ॥

यस्येति ॥ गालितम्—वस्त्रशोषितम् । लम्बितं हरिचन्दनमिति पाठे लम्बितं समालम्बनीकृतम्, अंग-
 रागीकृतमित्यर्थः । दिक्क्षोदवासतां—दिशां क्षोदवासनाम्, अधिवासचूर्णत्वम् । दिक्क्षोदवासतामिति पाठे दिक्षु
 जलाधिवासनचूर्णत्वमिति ॥ २५ ॥

यमिति ॥ निमित्ते—ग्रहचारोत्पादशकुनादौ शुभाशुभसूचके, पठितम् । निमित्तफलितमिति च पाठः ॥
 ॥ २६, २७ ॥

इति श्रीविष्णुपुराणव्याख्याने विष्णुचिन्तये द्वितीयेंद्रे पञ्चमोऽध्यायः ॥ ५ ॥

अथ षष्ठोऽध्यायः

उक्ता पुण्यभोगभूमिः । अथ पापभोगभूमिरुच्यते—ततश्चेति ॥ सलिलस्य—तमोगर्तोदकस्य, अत्रः ॥ १ ॥

रौरवसूक्तरो रोधस्तालो विशसनस्तथा । महाज्वालस्तप्तकुम्भो लवणोऽथ विलोहितः ॥ २ ॥
 रुधिराम्भो वैतरणिः क्रिमिशः क्रिमिभोजनः । असिपत्रवनं कृष्णो लालामक्षश्च दारुणः ॥ ३ ॥
 तथा पूयवहः पापो वह्निज्वालो ह्यधःशिराः । संदंशः (कृष्ण) कालसूत्रश्च तमश्चावीचिरेव च ॥ ४ ॥
 श्वभोजनोऽथाप्रतिष्ठश्चाप्रचिश्च तथा परः । इत्येवमादयश्चान्ये नरका भृशदारुणाः ॥ ५ ॥
 यमस्य विषये घोराः शस्त्राग्निभयदायिनः । पतन्ति येषु पुरुषाः पापकर्मस्तास्तु ये ॥ ६ ॥
 कूटसाक्षी तथाऽसम्यक्पक्षपातेन यो वदेत् । यश्चान्यदनृतं वक्तिं स नरो याति रौरवम् ॥ ७ ॥
 भ्रूणहा पुरहन्ता च गोघ्नश्च मुनिसत्तम । यान्ति ते नरकं रोधं यश्चोच्छ्वासनिरोधकः ॥ ८ ॥
 सुरापो ब्रह्महा हर्ता सुवर्णस्य च स्रकरे । प्रयाति नरके यश्च तैस्संसर्गमुपैति वै ॥ ९ ॥

रौरव इति ॥ रौरवसूक्तरो रुद्रराहकृतपीडात्मको । निखातवधत्र रुद्धयते स रोधः । तालद्रुमात्पातनं तत्पर्णकाण्डेन च छेदनं यत्र स तालः । तरपत्रादिना तीक्ष्णशस्त्रेण यत्र च्छेदनं स विशसनः । * मुक्तस्ततोऽन्य-
 वह्नित्यः शैते संप्राप्य निर्वृतिमित्युक्तो महाज्वालः । यत्र तैलकुम्भेषु पच्यन्ते स तप्तकुम्भः । छित्त्वा छित्त्वा
 तप्तक्षारोक्षेपणं यत्र स लवणः । लोहितस्य-रुधिरस्य शोषणं यत्र स विलोहितः ॥ २ ॥

रुधिराम्भ इति ॥ तस्मिन् रुधिरमयोदको देशो रुधिराम्भः । रुधिरमयी दुस्तरा नदी वैतरुणी । यत्र क्रिमिषु
 शय्यते स क्रिमिशः । यत्र क्रिमयो भुज्यन्ते स क्रिमिभोजनः । कार्णायसशंकुः निरन्तरं यत्र संचर्यते स
 कृष्णः । अतिशीतात्मा दारुणः ॥ ३ ॥

तथेति ॥ संदंशैर्यत्र जिह्वोत्पादनं स संदंशः, यथोक्तम् * उत्पाद्यन्ते तथा जिह्वाः संदंशैर्मृशदारुणैः ।
 आक्रोशकानां दुष्टानां सदैवावद्भ्राणाम् । शस्त्रधारां सदैवैतां मृणालप्रस्तरं नरः । मन्यते नारकैः शस्त्रैर्विषक्तो
 द्विजसत्तम । हिमखण्डं च यच्छन्नो निवातं मन्यते नरः । विमुक्तो नरकाच्छीतादप्रकाशं तमस्तमः ॥ क्रिमिकीट-
 जलकादितीक्ष्णदंष्ट्राप्रविक्षताः । भ्राम्यन्ते चान्धतामिस्त्रे वृथामांसाशिनो हि ये ॥ कालसूत्रेण मिवन्ते चक्रा-
 रूढास्तु मानवाः । पादांगुलिस्थेन सदा ह्यापादतलमस्तक्रम् । एकीभूतशरीरश्च विवेच्योऽतिचिरेण च ॥ इति ॥
 ४—६ ॥

कूटसाक्षीति ॥ साक्ष्यं जानन्नप्यवदन्नयथा वा वदन् यः स कूटसाक्षी । तथा यो धर्माधिकृतः
 सन् असम्यक्-अयथार्थं वदति, साक्षिवादादन्यत्-नर्मादिव्यतिरिक्तमनृतम् ॥ ७ ॥

भ्रूणहेति ॥ भ्रूणो गर्भः, सूत्रप्रवचनाध्यायी वा ; यथाह बोधायनः * उपनीतमात्रे व्रतचारी वेदानां
 किञ्चिदधीत्य बाह्यणः, एकां शाखामधीत्य श्रोत्रियः, अङ्गाध्याय्यनूचानः, कल्पाध्यायी ऋषिकल्पः, सूत्रप्रवचना-
 ध्यायी भ्रूणः, चतुर्वेद ऋषिः, अत ऊर्ध्वं देवः इति ॥ ८ ॥

सुराप इति ॥ सुवर्णस्य-विप्रसंयन्धिनो हेममात्रस्य, षोडशमापमानस्य वा हेमः । संसर्गम्-अब्दं सह-
 शस्याशनादिना, सकृदाजनादिना वा ; * संवत्सरेण पतति पतितेन समावरन् । याजनाध्यापनाद्यौनात्सवः
 पतति तत्समः ॥ इति स्मृतेः ॥ ९ ॥

जन्यवैश्यहन्ता च तथैव गुरुतल्पगः । तप्तकुण्डे स्वसृगामी हन्ति राजभटांश्च यः ॥ १० ॥
साध्वीविक्रयकृद्वन्धपालः केसरिविक्रयी । तप्तलोहे पतन्त्येते यश्च भक्त परित्यजेत् ॥ ११ ॥
मुषां सुतां चापि गत्वा महाज्वाले निपात्यते । अवमन्ता गुरुणां यो यश्चाक्रोष्टा नराधमः ॥ १२ ॥
ददूषयिता यश्च वेदविक्रयिकश्च यः । अगम्यगामी यश्च स्यात्ते यान्ति लवणं द्विज ॥ १३ ॥

चोरो विलोहे पतति मर्यादादूषकस्तथा ॥ १४ ॥

द्विजपितृद्वेष्टा रत्नदूषयिता च यः । स याति किमिभक्षे वै किमिशे च दुरिष्टकृत् ॥ १५ ॥
पितृदेवातिथींस्त्यक्त्वा पर्यश्राप्ति नराधमः । लालाभक्षे स यात्युग्रे शरकर्त्ता च वेधके ॥ १६ ॥
करोति कर्णिनो यश्च यश्च खड्गादिकृन्नरः । प्रयान्त्येते विशसने नरके भृशदारुणे ॥ १७ ॥
असत्प्रतिगृहीता तु नरके यात्यधोमुखे । अयाज्ययाजकश्चैव तथा नक्षत्रसूचकः ॥ १८ ॥

वेगी पूयवहे चैको याति मिष्टान्नभुङ्गनरः ॥ १९ ॥

प्राक्षामांसरसानां च तिलानां लवणस्य च । विक्रेता ब्राह्मणो याति तमेव नरकं द्विज ॥ २० ॥
पार्श्वरकुटुच्छागश्चवराहविहंगमान् । पोषयन्नरकं याति तमेव द्विजसत्तम ॥ २१ ॥

राजन्येति ॥ राजन्यवैश्यौ यागस्थौ * सवनगतौ हि क्षत्रियवैश्यौ * इत्यादिस्मृतेः । राजभटान्—
भयुद्धस्थान ॥ १० ॥

साध्वीविक्रयकृदिति ॥ साध्वी—भार्या । बन्धपालः—कारागृहाधिकारी । केसरी—अश्वः, * तप्तलोहे
प्रश्ववणिक् तथा बन्धनरक्षिता । भार्याविक्रयकर्त्ता च यश्च भक्तं परित्यजेत् * इति वायुः । * ब्रह्महा मुष्यते
न न तेन ह्यविक्रयी * इति स्मृतिः । भक्त-शरणागतम् ॥ ११ ॥

मुषामिति ॥ अवमन्ता—अलीकनिर्वन्धकर्त्ता । आक्रोष्टा—गुरुणां विप्राणां चापिक्षेप्ता, शप्ता वा ॥ १२ ॥

वेदेति ॥ वेददूषयिता—वेदनिन्दको विस्मर्ता च । अगम्याः—मातृलान्यन्यजात्याद्याः ॥ १३ ॥

चोर इति ॥ सदाचारादिसिद्धसमयधर्मा मर्यादाः ॥ १४ ॥

देवद्विजेति ॥ दुरिष्टं—विकले यागः, अमिचारो वा ॥ १५ ॥

पितृदेवातिथीनिति ॥ पित्रादीन्वर्जयित्वा आदावशनं पर्यशनम् ॥ १६ ॥

करोतीति ॥ कर्णिनः—शरविशेषाः ॥ १७ ॥

असत्प्रतिगृहीतेति ॥ असत्—कृष्णाजिनमेषादि ; असतः—प्लेच्छादिकाद्वा । अयाज्याः—शूद्राद्याः,
प्रतिगृह्यता वा । * अविदित्वैव य इशास्त्रं दैवज्ञत्वं प्रपद्यते । स पङ्क्तिदूषकः पापो ज्ञेयो नक्षत्रसूचकः ॥
नक्षत्रजीवी वा ॥ १८ ॥ वेगीति ॥ वेगी—साहसिकः । मिष्टान्नभुक्—एक एव खादुभुक् ॥ १९ ॥

लाक्षेति ॥ लाक्षा जतु । रसाः—क्षीरमध्वाद्याः ॥ २०, २१ ॥

रङ्गोपजीवी कैवर्तः कुण्डाशी गरदस्तथा । सूची माहिषकश्चैव पर्वकारी च यो द्विजः ॥ २२ ॥

अगारदाही मित्रघ्नः शाकुनिर्ग्रामयाजकः । रुधिरान्धे पतन्त्येते सोमविक्रयिणश्च ये ॥ २३ ॥

मखहा ग्रामहन्ता च याति वतरणीं नरः ॥ २४ ॥

रेतःपातादिकर्तारो मर्यादाभेदिनो हि ये । ते कृष्णं यान्त्यशौचाश्च कुहकाजीविनश्च ये ॥ २५ ॥

असिपत्रवनं याति वनच्छेदी वृथैव यः । औरभ्रका मृगव्याधा वह्निज्वाले पतन्ति वै ॥ २६ ॥

यान्त्येते द्विज तत्रैव ये चापाकेषु वह्निदाः ॥ २७ ॥

व्रतानां लोपको यश्च स्वाश्रमाद्विच्युतश्च यः । संदेशे यातनामध्ये पततस्तावुभावपि ॥ २८ ॥

दिवा स्वप्ने च स्कन्दन्ते ये नरा ब्रह्मचारिणः । पुत्रैरध्यापिता ये च ते पतन्ति श्वभोजने ॥ २९ ॥

एते चान्ये च नरकाः शतशोऽथ सहस्रशः । येषु दुष्कृतकर्माणः पच्यन्ते यातनागताः ॥ ३० ॥

यथैव पापान्येतानि तथाऽन्यानि सहस्रशः । भुज्यन्ते यानि पुरुषैर्नरकान्तरगोचरैः ॥ ३१ ॥

वर्णाश्रमविरुद्धं च कर्म कुर्वन्ति ये नराः । कर्मणा मनसा वाचा निरयेषु पतन्ति ते ॥ ३२ ॥

अधःशिरोभिर्दृश्यन्ते नारकैर्दिवि देवताः । देवाश्चाधोमुखान्सर्वाधः पश्यन्ति नारकान् ॥ ३३ ॥

स्थावराः क्रिमयोऽब्जाश्च पक्षिणः पशवो नराः । धार्मिकास्त्रिदशास्तद्वन्मोक्षिणश्च यथाक्रमम् ॥ ३४ ॥

रङ्गोपजीवीति ॥ रङ्गोपजीवी—नटमह्लादिवृत्तिः । कैवर्तः—धीवरवृत्तिः । जीवति भर्तारि जारजः कुण्डः, तदन्नभोजी कुण्डाशी ; अशृतमृद्गाण्डभोजी वा । गरदः—विषदः । सूची—राजगामी पैशुनः । * महिषीत्युच्यते भार्या भग्नोपार्जितं धनम् । उपजीवति यस्तस्याः स वै माहिषकः स्मृतः ॥ इति, छत्रापीजीवो वा । लोभादिना अपर्वसु पर्वक्रियादिकर्ता पर्वकारी, पर्वसु तैलक्ष्मीमांसादिभोगकारी वा ॥ २२ ॥

अगारदाहीति ॥ शाकुनिः—पक्ष्यादिजीवः, निमित्तशाकुनाजीवो वा ॥ २३, २४ ॥

रेतःपातादीति ॥ मर्यादाभेदिनः—ग्रामादिसीमोलंघिनः । कुहकं—शाठ्यम्, इन्द्रजालादि वा ॥ २५ ॥

असिपत्रवनमिति ॥ औरभ्रकः—मेषाजीवी ॥ २६ ॥

यान्तीति ॥ अपाको दाहामृत्पिण्डेष्टकादिगर्भे इन्धनचयः ॥ २७, २८ ॥

दिवेति ॥ स्कन्दन्ते—शुकमवकिन्ति । चशब्दात्पुत्रैरध्यापिताश्च पच्यन्ते ; क्रमेणेति शेषः । पात-
किनस्तत्तदुक्तनरकं पूर्वं भुक्त्वा तच्छेषेण सर्वनरकान् पर्यायेण भुञ्जत इत्यर्थः ॥ २९—३२ ॥

नारकिणां सुग्नियो देवान्दृष्ट्वा क्लेशोऽधिकः स्यादित्याह—अधः शिरोभिरिति ॥ देवाश्चेति ॥ नारकान् पश्यतां देवानामपि पुण्यक्षये पापान्नरके पतिष्याम इति निश्चयं साशङ्कत्वात्स्वर्गे नातिमुखं स्यात् । * स्वर्गेऽपि पातमीतस्येति हि वक्ष्यति ॥ ३३ ॥

एवं पापिनोऽनुभूतनानाविधनकास्तच्छेषेण तामरादिगुणमंकरतारतम्येन नवधा भिन्नानि स्थावरादि-
जन्मानि यावन्मोक्षं क्रमेणारोहन्तीत्याह—स्थावराः पशवो नराः । अब्जा—पादभिरिति । धार्मिकाः—
मनुष्येभ्येव केचित् । मोक्षिणः—ब्रह्मलोकस्थाः ॥ ३४ ॥

सहस्रभागप्रथमाः द्वितीयानुक्रमान्तः । सर्वे ह्येने महाभाग यावन्मुक्तिसमाश्रयाः ॥ ३५ ॥
यावन्तो जन्तवः स्वर्गे तावन्तो नरकौकसः । पापकृद्याति नरकं प्रायश्चित्तपराङ्मुखः ॥ ३६ ॥
पापानामनुरूपाणि प्रायश्चित्तानि यद्यथा । तथा तदेव संस्मृत्य प्रोक्तानि परमर्षिभिः ॥ ३७ ॥
पापे गुरुणि गुरुणि स्वल्पान्यल्पे च तद्विदः । प्रायश्चित्तानि मैत्रेय जगुस्स्वायंभुवादयः ॥ ३८ ॥
प्रायश्चित्तान्यशेषाणि तपःकर्मात्मकानि वै । यानि तेषामशेषाणां कृष्णानुष्मरणं परम् ३९ ॥

सहस्रेति ॥ सहस्रभागप्रथमा इति । प्राथम्यमुत्तरोत्तरापेक्षया । सहस्रतमभागभूताः—सहस्रभागाः । त एव प्रथमाः उत्तरोत्तरापेक्षया ; द्वितीयन्वमुत्तरत्वम् । पूर्वेद्वे सर्वे एते स्यावराद्याः सहस्रतमभागास्तन्तः उत्तरोत्तरं द्वितीयानुक्रमाः स्युः ; स्यावरादिपूर्वपूर्वजातीयाद्द्वितीयमुत्तरोत्तरं जन्मानुक्रामन्ति । एतदुक्तं भवति, पूर्वपूर्वजन्मसु स्थितेषु जन्तुषु कतिचिदेवेत्तरोत्तरं जन्म विन्दन्तीति । तथाह वायुः * य स्सहस्रतमो भागस्स्यावराणां भवेदिह । पार्थिवाः क्रिमयस्तावत्संस्नेदाद्यन्तर्गताः ते ॥ संस्नेद नानां भागेन साहस्रेण हि संमिताः । औदका जन्तवः * इत्युपक्रम्य * य स्सहस्रतमो भागो भवेत्तु द्विपरा मिह । धार्मिकास्ते भुवि ज्ञेया पुनर्भागेन धार्मिकाः ॥ साहस्रेणैव भागेन धार्मिकेभ्यो दिवं गताः । य स्सहस्रतमो भागो धार्मिकाणां भवेदिवि ॥ संमितास्तेन भागेन मोक्षिणस्तावदेव हि । एवं सुदुर्लभा इशान्ता धार्मिकाः सर्गवासिनः ॥ इति । अयं च क्रमः प्रायिकः * तिर्यग्योनिगतः कश्चिन्मुच्यते नारकी परः । अनुग्रहप्रकारस्य क्रमोऽयं न विवक्षितः ॥ इति वायूकेः । * व्युत्क्रमेणापि मानुष्यं प्राप्यते पुण्यगौरवात् । विचित्रा गतयः पुंसां कर्मणां गुरुलावणैः ॥ इत्यादित्यपुराणोक्तेश्च । इदं च स्यावरादि-श्लोकद्वयं मोक्षदौर्लभ्यप्रतिपादनपरं न तु जीवेयत्ताक्रमपरम्, स्वर्गनरकादिस्थानां जीवानामानन्त्यात् । यावन्मुक्तिसमाश्रया इति । मुक्तास्तु द्वितीयानुक्रमा न भवन्तीत्यर्थः ॥ ३५ ॥

कृतादिकाले तद्गर्माधिक्येऽपि स्वर्गिन्नारकिणोऽप्यनन्ता इत्याह—यावन्त इति ॥ ३६ ॥

पापानां मध्ये यस्य यद्यथा प्रायश्चित्तं श्रुतावुक्तं तस्य तत्तथाऽनुस्मृत्य प्रायश्चित्तान्युक्तानीत्याह—पापानामिति ॥ ३७ ॥

पाप इति ॥ गुरुणि प्रायश्चित्तानि—साक्षात्कर्तुः प्राणान्तिकादीनि, गुरुणि पापे—मतिपूर्वकमत्यन्तमावृत्ते ; स्वल्पानि—रहस्यप्रायश्चित्तादीनि, अल्पे—सकृदज्ञानकृताप्रकाशानुमतिमात्रादिके । तत्र ह्यज्ञानकृते ब्रह्महत्यादिमहापातके द्वादशवार्धिकं, ज्ञानकृते तद्विगुणम्, आवृत्तौ तद्विगुणम्, अत्यन्तावृत्तौ तद्विगुणमिति साक्षात्कर्तुः । अनुप्राप्तत्वेनान्तरात्, प्रयोजकत्वाद्गुण, अनुगतः सार्द्धपादः, प्रोत्साहकादीनां च ततोऽवरमित्यादिक्रमः । तत्र च महापातकानामज्ञानकृतानां द्वादशवार्धिकं कर्तुः शोधकं संव्यवहार्यत्वकरं च ; मत्या कृतानां तु स्मृत्युक्तं प्राणान्तिकं व्यवहार्यत्वकरं नरकहरं च ; द्वादशवार्धिकं तु द्विगुणमपि कामकृतानां पातकानां कर्तुः व्यवहार्यत्वकरं न तु नरकहरम् । एवमादिपापस्य प्रायश्चित्तस्य च गुरुलघुत्वादितारतम्यविदस्तद्विदः ॥ ३८ ॥

अथ मन्वादिभिरुक्तानां प्रायश्चित्तानां तत्तत्पापमात्रनिवर्तकत्वात्, * यः सकृत्पातकं कुर्यात् कुर्यादेन-स्ततोऽपरमिति श्रुत्याः पुनस्तत्पापप्रवृत्तेरनिवारकत्वाच्च तान्युपेक्ष्य सर्वेषामंहसां महीयसामल्पीयसां च देश-

कृते पापेऽनुतापो वै यस्य पुंसः प्रजायते । प्रायश्चित्तं तु तस्यैकं हरिसंस्मरणं परम् ॥ ४० ॥
 प्रातर्निशि तथा सन्ध्यामध्याह्नादिषु संस्मरन् । नारायणमवाप्नोति सद्यः पापक्षयं नरः ॥ ४१ ॥
 विष्णुसंस्मरणात्क्षीणसमस्तक्लेशसञ्चयः । मुक्तिं प्रयाति स्वर्गाम्निस्तस्य विघ्नोऽनुमीयते ॥ ४२ ॥
 वासुदेवे मनो यस्य जपहोमार्चनादिषु । तस्यान्तरायो मैत्रेय देवेन्द्रत्वादिकं फलम् ॥ ४३ ॥
 क नाकपृष्ठगमनं पुनरावृत्तिलक्षणम् । क जपो वासुदेवेति मुक्तिबीजमनुत्तमम् ॥ ४४ ॥
 तस्मादहर्निशं विष्णुं संस्मरन्पुरुषो मुने । न याति नरकं सधस्संक्षीणाखिलपातकः ॥ ४५ ॥

कालाद्यविशेषेणाल्यन्तोच्छेदकत्वादत एव पुनः पापप्रवृत्तेर्निवारकत्वान्मोक्षादिफलप्रदत्वाच्च तेभ्योऽशेषेभ्यो मिलि-
 तेभ्यः परं—प्रकृष्टं प्रायश्चित्तविशेषं सर्वोपनिषद्भूतिस्मृतिपुराणसंमतमाह—प्रायश्चित्तानीति ॥ तपः—उपवासादि,
 कर्म—यज्ञदानादि । अनुस्मरणम्—अनुहर्षानर्थे, स्वस्य शेषत्वानुसन्धानपूर्वकं स्मरणम् । यथोक्तम् * आत्मदास्यं
 हरे स्वाम्यं स्वभावं च सदा स्मरेति । परं—* क्षेत्रज्ञस्येश्वरज्ञानाद्विशुद्धिः परमा मता, * तद्यथेवीकातूलमग्नौ प्रोतं
 प्रदूयेतेत्यादि । इदमनुस्मरणं कीर्तनस्याप्युपलक्षणम् । अनन्तरं * क जपो वासुदेवेति कीर्तनस्य प्रशंसनात् ॥ ३९ ॥

ननु भगवतः स्मरणकीर्तनयोः * पापक्षयश्च भवति स्मरतां तमहर्निशमित्यादिबचनेषु आवृत्तयोः
 पापक्षयहेतुत्वं गम्यते ; * अवशेनापि यन्नाम्नि * सकृत्स्मृतोऽपीत्यादिषु स्मरणकीर्तनयोः सकृत्कृतयोरेव ; तत्र कथम-
 विरोध इत्याशङ्क्याह—कृते पाप इति ॥ एकं—सकृत्कृतम् । कृतानां सर्वाहसां सकृत्कृतं स्मरणादि, करिष्यमाणानां
 तु आवर्त्यमानं पूर्वाहसां संस्कारनाशद्वारेण पुनरुत्पत्तिप्रतिबन्धतया प्रायश्चित्तमित्यविरोधः । नचात्रानुत्तमानामा-
 वृत्तिरनुत्तमानां तु सकृदित्यविरोधो वक्तव्यः । अनुत्तमस्यैव सर्वत्र प्रायश्चित्ताधिकारात् । न चेदं स्मरणमनुतापादि-
 सहकारात्पापस्य निवर्तकम् किंतु वस्तुसामर्थ्यात्, तिमिरस्येव तरणिः । तस्मादत्रानुतापस्य नाङ्गत्वं किंवधिकारि-
 विशेषणता ॥ ४० ॥

किञ्चात्र कालाद्यपि नापेक्ष्यमित्याह—प्रातरिति ॥ सद्य इति वचनात्सकृदेवेति गम्यते, अतः सद्य
 इत्यनेन विरोधात् प्रातरादिषु नावृत्तिरिति मन्तव्यम् । नर इति च जाल्याश्रमाद्यनादरोक्तेर्देशकर्तृशौचाद्यनपेक्षा च
 लक्ष्यते । * चक्रायुधस्य नामानि सदा सर्वत्र कीर्तयेत् । नाशौचं कीर्तने तस्य, इत्यादिवचनात् ॥ ४१ ॥

न केवलमिदं पापस्यैव नाशकं किं तु संसारस्यापीत्याह—विष्णुसंस्मरणादिति ॥ तस्य—मुक्तिसाधनी-
 भूतभगवत्स्मरणवतः ॥ ४२ ॥

नित्यकर्माण्यपि भगवच्चिन्तायुक्तानि मुक्तिदानीत्याह—वासुदेव इति ॥ यथा प्रणयनं नित्ययागाङ्गमपि
 गोदोहनपात्रेण कृतं पशुफलप्रदं, तथा नित्यमपि जपादिकर्म भगवच्चित्तेन कृतं मुक्त्यै भवतीति युक्तम् ॥ ४३ ॥

एवं मुक्तिबीजभगवत्सङ्कीर्तनवतो देवेन्द्रत्वादिपदं विघ्न इत्याह—क नाकपृष्ठेति ॥ शाश्वतफलप्रदस्य
 हरिकीर्तनस्य स्वर्गादिपदं नश्वरत्वादननुरूपमित्यर्थः ॥ ४४ ॥

यस्मादेवं सकृत् कीर्तनादि कृतस्य पापस्य क्षयणं, तस्मादावृत्तकीर्तनादिजः संस्कारः पापहेतु-
 दुस्संस्कारनाशक इत्याह—तस्मादिति ॥ इदं संकीर्तनं श्रवणस्याप्युपलक्षणम् । वक्ष्यति च * हन्ति कलुषं

मनःप्रीतिकरः स्वर्गो नरकस्तद्विपर्ययः । नरकस्वर्गसंज्ञे वै पापपुण्ये द्विजोत्तम ॥ ४६ ॥

वस्त्वेकमेव दुःखाय सुखायेर्ष्यागमाय च । कोपाय च यतस्तस्माद्वस्तु वस्त्वात्मकं कुतः ॥ ४७ ॥

तदेव प्रीतये भूत्वा पुनर्दुःखाय जायते । तदेव कोपाय यतः प्रसादाय च जायते ॥ ४८ ॥

तस्माद्दुःखात्मकं नास्ति न च किञ्चित्सुखात्मकम् । मनसः परिणामोऽयं सुखदुःखादिलक्षणः ॥ ४९ ॥

ज्ञानमेव परं ब्रह्म ज्ञानं बन्धाय चेप्यते । ज्ञानात्मकमिदं विश्वं न ज्ञानाद्विद्यते परम् ॥ ५० ॥

श्रोत्रं स यातो हरिरिति ॥ एवं श्रवणादेः सकृच्छ्रुत्वेर्ब्राह्मवशातवद्दृष्टफलत्वाभावाच्च प्राक्कृतपापक्षयार्थं नावृत्ति-
कल्पना न्याय्या ; अनादिगिरिगुहोदरस्थतमोहरस्येव दीपस्य । उत्तरपापानुदयार्थं यावद्ब्रह्मापरोक्ष्यमावृत्तिः कार्या,
पुनस्तमोनुदयाय दीपस्येव यावदकोऽयम् । न चैवं सुकरे नाम कीर्तनादौ सति दुष्करे द्वादशवार्षिकादौ पुरुषाणाम-
प्रवृत्तेर्मन्वादिवाक्यानामननुष्ठानलक्षणो बाध इति शङ्कनीयम् । भगवत्पराङ्मुखानां गुरुषु प्रायश्चित्तेषु सश्रद्धानां
प्रवृत्तेः । किञ्च इदं स्मरणादि अश्रद्धानां कृतमपि प्रायश्चित्तं भवति, यथा शिशुपालादेः । * हरिर्हरति पापानि
दुष्टचित्तैरपि स्मृतः * इत्यादिवचनात् । स्मरणादेव पापक्षये सत्यपि गुधिष्ठिरार्जुनबलमदारीनां विदुषामपि तीर्थ-
यात्राबनुष्ठानमविद्वदभक्तः दिलोकसंग्रहार्थम् । अस्मिन्प्रकरणे हरिविष्णुनारायणेत्यनेकनाम्नां प्रयोगात्तेषां पापहरत्वमोक्ष-
प्रदत्वप्रतिपादनाच्च सर्वाण्यपि नामानि सर्वपुरुषार्थसाधनानीति मन्तव्यम्, न तु वासुदेव इत्येकमेव नाम । तथा
च श्रीविष्णुधर्मं * एकस्यैव समस्तस्य ब्रह्मणो द्विजसत्तम । नाम्नां बहुत्वं लोकानामुपकारकरं शृणु ॥ इत्युपक्रम्य,
* वासुदेवाच्युतेति श्लोकेन केषांचिन्नाम्नां मोक्षप्रदत्वमभिधाय पश्चादन्येषां धर्मकामादिषु पृथग्विनियोगमुक्त्वा,
* यद्वाऽमिरोक्ते नाम्नां तत्सर्वार्थेषु कीर्तयेत् । सर्वार्थसिद्धिमाप्नोति नाम्नामेकार्थता यतः ॥ इति सर्वेषां नाम्नां
सर्वपुरुषार्थसाधकत्वस्योक्तत्वात् ॥ ४५ ॥

अथ स्वर्गादिरन्तरायत्वमुपपादयितुं निरुपाधिकसुखरूपभगवद्व्यतिरिक्तस्य सर्वस्य वस्तुनः सुखात्मकत्वं
दुःखात्मकत्वं च कर्मकृतं न स्वाभाविकम् ; अतोऽस्थिरमनियतं चेत्याह—मनःप्रीतिकर इत्यादिना ॥ सुखदुःख-
साधने स्वर्गनरके ; तेन पुण्यपापयोरेव सुखदुःखसाधनत्वात् एवोपचारात्स्वर्गनरकशब्दवाच्ये ॥ ४६ ॥

अनियतत्वं दर्शयति वस्त्वेकमिति ॥ वस्तु—अन्नपानादि । एकमेव वस्तु अनेकपुरुषापेक्षया दुःखाद्यात्मकं
भवति ; तस्मात् वस्तु वस्त्वात्मकं कुतः—सुखदुःखाद्येकान्तरूपेण वस्तुनो वस्तुत्वं कुतः ॥ ४७ ॥

एवमनेकपुरुषापेक्षया दुःखाद्यात्मकत्वमव्यवस्थितमित्युक्तम् । एकस्मिन्नपि पुरुषे न व्यवस्थितमित्याह—
तदेवेति ॥ ४८ ॥

उपसंहरति—तस्मादिति ॥ सुखदुःखात्मकत्वं सर्वस्य वस्तुनः कर्मकृतं न स्वरूपकृतम्, अतः कर्मा-
वसाने तदपैतित्यर्थः । तत्तद्विषयेषु पुण्यपापजन्यो मनोवृत्तिविशेषः सुखदुःखे इत्याह—मनस इति । यत्र विषय-
ज्ञाने पुण्यमानुकूल्यं जनयति तत्सुखं, यत्र पापं प्रातिकूल्यं जनयति तदुःखमिति विवेकः ॥ ४९ ॥

मनोवृत्तिप्रसङ्गाद्विषयसङ्गिनी सा बन्धाय भवति, विषयनिवृत्ता मोक्षायेत्याह—ज्ञानमिति ॥ ज्ञानं—मनसः
परिणामः, तदेव परं ब्रह्म—तत्प्राप्तिहेतुरित्यर्थः । * मन एव मनुष्याणां कारणं बन्धमोक्षयोरिति वक्ष्यति । ज्ञाना-
त्मकमिति मनोवृत्तिजनितपुण्यपापनिमित्तमिदं सर्वम् । यथाह—* कर्मानुरक्षितो मुङ्क्ते परिणामं स्वचेतस इति ॥ ५० ॥

विद्याविधे च मैत्रेय ज्ञानमेवोपधारय ॥ ५१ ॥

एवमेतन्मयाऽऽख्यातं भवतो मण्डलं भुवः । पातालानि च सर्वाणि तथैव नरका द्विज ॥ ५२ ॥

समुद्राः पर्वताश्चैव द्वीपा वर्षाणि निम्नगाः । संक्षेपात्सर्वमाख्यातं किं भूयः श्रोतुमिच्छसि ॥ ५३ ॥

इति श्रीविष्णुपुराणे द्वितीयेंऽशे षष्ठोऽध्यायः ॥ ६ ॥

अथ सप्तमोऽध्यायः

मैत्रेयः—

कथितं भूतलं ब्रह्मन्ममैतदखिलं त्वया । भुवर्लोकादिकौल्लोकाञ्छ्रोतुमिच्छाम्यहं मुने ॥ १ ॥

तथैव ग्रहसंस्थानं प्रमाणानि यथा तथा । समाचक्ष्व महाभाग तन्मह्यं परिपृच्छते ॥ २ ॥

श्रीपराशरः—

रविचन्द्रमसोर्वावन्मयूखैरवभास्यते । ससमुद्रसरिच्छैला तावती पृथिवी स्मृता ॥ ३ ॥

यावत्प्रमाणा पृथिवी विस्तारपरिमण्डलात् । नभस्तावत्प्रमाणं वै व्यासमण्डलतो द्विज ॥ ४ ॥

भूमेर्योजनलक्षे तु सौरं मैत्रेय मण्डलम् । लक्षादिनाकरस्यापि मण्डलम् शशिनः स्थितम् ॥ ५ ॥

पूर्णं शतसहस्रे तु योजनानां निशाकरात् । नक्षत्रमण्डलं कृत्स्नमुपरिष्ठात्प्रकाशते ॥ ६ ॥

द्विलक्षे चोत्तरे ब्रह्मन् बुधो नक्षत्रमण्डलात् । तावत्प्रमाणभागे तु बुधस्याप्युशना स्थितः ॥ ७ ॥

अङ्गारकोऽपि शुक्रस्य तत्प्रमाणे व्यवस्थितः । लक्षद्वये तु भौमस्य स्थितो देवपुरोहितः ॥ ८ ॥

सौरिर्बृहस्पतेश्चोर्ध्वं द्विलक्षे समवस्थितः । सप्तर्षिमण्डलं तस्माद्विधमेकं द्विजोत्तम ॥ ९ ॥

ऋषिभ्यस्तु सहस्राणां शतादूर्ध्वं व्यवस्थितः । मेढीभूतसप्तमस्तस्य ज्योतिश्चक्रस्य वै ध्रुवः ॥ १० ॥

विद्याविधे चेति ॥ विद्याविधे-ज्ञानकर्मणी । मोक्षसाधनभूतं ज्ञानं विद्या, अनभिसंहितफलं कर्माविद्या ।

ते च ज्ञानमेव-मनोवृत्तिरूपज्ञानसाध्ये इत्यर्थः ॥ ५१—५३ ॥

इति श्रीविष्णुपुराणव्याख्याने विष्णुचिन्तीये द्वितीयेंऽशे षष्ठोऽध्यायः ॥ ६ ॥

अथ सप्तमोऽध्यायः

कथितमिति ॥ कथितमित्यादि भुवनशेषस्य ज्योतिश्चक्रस्य च प्रश्नः ॥ १, २ ॥

रवीति ॥ तावती भूलोकाख्या ॥ ३ ॥

यावदिति ॥ यावत्प्रमाणा अभितः कटाहद्वयस्पृक्, विस्तारपरिमण्डलात्—व्यासाद्वत्तपरिधिमानाच्च

नभः—भुवर्लोकाख्यम् । व्यासमण्डलतः—तावद्विस्तारात्पञ्चाशत्कोटिवृत्तपरिधेः । सार्द्धशतकोटिकं स्वर्लोकावधेः, सूर्यस्य लक्षोच्छ्रितत्वोक्त्या भुवर्लोको लक्षोत्सेध इत्यव्ययार्थादुक्तम् ॥ ४—९ ॥

ऋषिभ्य इति ॥ मेदिः—खलमव्यनिखातस्तम्भः ॥ १० ॥

त्रैलोक्यमेतत्कथितमुत्सेधेन महामुने । इज्याफलस्य भूरेषा इज्या चात्र प्रतिष्ठिता ॥ ११ ॥
 ध्रुवादूर्ध्वं महर्लोको यत्र ते कल्पवासिनः । एकयोजनकोटिस्तु यत्र ते कल्पवासिनः ॥ १२ ॥
 द्वे कोटी तु जनो लोको यत्र ते ब्रह्मणः सुताः । सनन्दनाद्याः प्रथिता मैत्रेयामलचेतसः ॥ १३ ॥
 चतुर्गुणोत्तरे चोर्ध्वं जनलोकात्तपः स्थितः । वैराजा यत्र ते देवाः स्थिता दाहविवर्जिताः ॥ १४ ॥
 षड्गुणेन तपोलोकात्सत्यलोको विराजते । अपुनर्मरिका यत्र ब्रह्मलोको हि संस्पृतः ॥ १५ ॥
 पादगम्यं तु यत्किञ्चिद्वस्त्वस्ति पृथिवीमयम् । स भूर्लोकः समाख्यातो विस्तरोऽस्य मयोदितः ॥ १६ ॥
 भूमिसूर्यान्तरं यच्च सिद्धादिमुनिसेवितम् । भुवर्लोकस्तु सोऽप्युक्तो द्वितीयो मुनिसत्तमः ॥ १७ ॥
 ध्रुवसूर्यान्तरं यच्च नियुतानि चतुर्दश । स्वर्लोकः सोऽपि गदितो लोकसंस्थानचिन्तकैः ॥ १८ ॥
 त्रैलोक्यमेतत्कृतकं मैत्रेय परिपश्यते । जनस्तपस्तथा सत्यमिति चाकृतकं त्रयम् ॥ १९ ॥
 कृतकाकृतयोर्मध्ये महर्लोक इति स्मृतः । शून्यो भवति कल्पान्ते योऽत्यन्तं न विनश्यति ॥ २० ॥
 एते सप्त मया लोका मैत्रेय कथितास्तव । पातालानि च सप्तैव ब्रह्माण्डस्यैव विस्तरः ॥ २१ ॥
 एतदण्डकटाहेन तिर्यक् चोर्ध्वमधस्तथा । कपित्थस्य यथा बीजं सर्वतो वै समावृतम् ॥ २२ ॥

त्रैलोक्यमिति ॥ इज्याफलस्य—त्यागफलस्य, भूः—भोगभूमिः, एषा—इदं त्रैलोक्यम् । इज्या चात्र भारतवर्षे कर्तव्या ॥ उपासना योगादिक्रिया तत्फलं च सर्वलोकेष्वपि स्यात् * योगीश्वराणां गतिमाहुरन्तर्बहि-
 स्त्रिलोक्या इति वचनात् ॥ ११ ॥

ध्रुवादिति ॥ कल्पवासिनः—कल्पावधिकायुषः ; मन्वन्तरावधिकारिणः इन्द्राद्याः स्वाधिकारनिवृत्तौ कालप्रतीक्षया महर्लोके तिष्ठन्ति, * विनिवृत्ताधिकारास्तु महर्लोकनिवासिनः, इति शैबोक्तेः, * कल्पाधिकारिण-
 श्चात्र संस्थिता द्विजपुङ्गवाः, इति कूर्मोक्तेश्च । पुनस्ताननूद्य तल्लोकोच्छ्रायोऽभिधीयते—एकेति ॥ १२, १३ ॥

चतुर्गुणोत्तर इति ॥ चतुर्गुणोत्तर इति कोटिद्वयं प्रकृत्योक्तत्वाज्जनलोकादष्टकोटयुत्तरे व्योम्नि तपः । षड्गुणेनेत्यत्रापि तपसो द्वादशकोटयुच्छ्राये सत्यम् । इत्थं त्रयोविंशतिः कोटयो ध्रुवादूर्ध्वं सत्यमारभ्याण्डकटाहान्तं किञ्चिदूनं कोटिद्वयं ज्ञेयम् । ब्रह्मलोक एव भगवतः पुरं रुद्रादीनां च । तदुपरि तमस्ततोऽण्डकटाहश्च । यत्तु * जनलोकात्तपोलोकश्चतस्रः कोटयः स्मृताः । प्राजापत्यात् ब्रह्मलोकः कोटिषट्कं तु सृज्यते ॥ इति पुराणा-
 न्तरवचनं तत्तु तत्तल्लोकान्तरालविषयम् । इदं तु चतुर्गुणोत्तरे षड्गुणेनेत्यादिवचनं तत्तल्लोकान्तरालस्य लोको-
 च्छ्रायधनस्य च संहत्य मानोक्तिपरमित्यविरोधः ॥ १४ ॥

षड्गुणेनेति ॥ अपुनर्मरिकाः । सत्यलोकं प्राप्ता हि न पुनः संसरन्ति, * ब्रह्मलोकमभिसंपन्ना न पुनरिमं मानवमावर्तमावर्तन्ते इति श्रुतेः । * ब्रह्मणा सह ते सर्वे संप्राप्ते प्रतिसञ्चरे । परत्यान्ते कृतात्मानः प्रविशन्ति परं पदम् ॥ इति स्मृतेश्च । * आब्रह्मभुवनादित्यादिस्मृत्युक्तमावर्तनं चतुर्मुखाद्युपासनेन तत्तल्लोकप्राप्ति-
 विषयं कल्प्यम् * तेषामेषां केचन ब्रह्मलोका रुद्रस्यान्ये सन्ति तत्रैव लोकाः । विष्णोरन्ये सन्ति लोका विशा-
 न्यास्तांस्तल्लोकांस्तानुपास्य व्रजन्ति ॥ इति पुराणान्तरवचनात् । [तेषामपि नात्यन्तिकी संसारमण्डलाप्राप्तिलक्षणा निवृत्तिः, किंतु ब्रह्मलोकलये ये स्मृताः पुनस्तस्मिन्सृष्टे तत्रैव जायन्ते] ॥ १५—१९ ॥

कृतकाकृतयोरिति ॥ शून्यः—निर्जनः ॥ २०—२२ ॥

दशोत्तरेण पयसा मैत्रेयाण्डं च तद्वृतम् । सर्वोम्बुपरिधानोऽसौ वह्निना वेष्टितो बहिः ॥ २३ ॥

बह्निश्च वायुना वायुमैत्रेय नभसा वृतः । भूतादिना नभस्सोऽपि महता परिवेष्टितः ।

दशोत्तराण्यशेषाणि मैत्रेयैतानि सप्त वै ॥ २४ ॥

महान्तं च समावृत्य प्रधानं समवस्थितम् । अनन्तस्य न तस्यान्तः संख्यानं वापि विद्यते ॥ २५ ॥

तदनन्तमसंख्यातप्रमाणं चापि वै यतः । हेतुभूतमशेषस्य प्रकृतिस्सा परा मुने ॥ २६ ॥

अण्डानां तु सहस्राणां सहस्राण्ययुतानि च । ईदृशानां तथा तत्र कोटिकोटिशतानि च ॥ २७ ॥

दारुण्यधिर्यथा तैलं तिले तद्वत्पुमानपि । प्रधानेऽवस्थितो व्यापी चेतनात्माऽऽत्मवेदनः ॥ २८ ॥

प्रधानं च पुमांश्चैव सर्वभूतात्मभूतया । विष्णुशक्त्या महाबुद्धे वृत्तौ संश्रयधर्मिणौ ॥ २९ ॥

तयोस्तैव पृथग्भावकारणं संश्रयस्य च । क्षोभकारणभूता च सर्गकाले महामते ॥ ३० ॥

यथा सक्तं चले वातो विभर्ति कणिकाशतम् । शक्तिस्सापि तथा विष्णोः प्रधानपुरुषात्मकम् ॥ ३१ ॥

यथा च पादयोर्मूलस्कन्धशाखादिसंयुतः । आदिबीजात्प्रभवति बीजान्यन्यानि वै ततः ॥ ३२ ॥

प्रभवन्ति ततस्तेभ्यः संभवन्त्यपरे द्रुमाः । तेऽपि तल्लक्षणद्रव्यकारणानुगता मुने ॥ ३३ ॥

एवमव्याकृतात्पूर्वं जायन्ते महदादयः । विशेषान्तास्ततस्तेभ्यः संभवन्ति सुरादयः ।

तेभ्यश्च पुत्रास्तेषां च पुत्राणामपरे सुताः ॥ ३४ ॥

दशोत्तरेणेति ॥ असौ-अम्बुपरीतोऽण्डः ॥ २३ ॥

वह्निश्चेति ॥ प्रधानस्यानन्यादशोत्तरत्वमप्यस्तीति शते पञ्चाशन्न्यायादशोत्तराणि सप्तैर्युपपन्नम् । यद्वा कटाहादीनि महदन्तानि सप्तावरणानि; तत्र कटाहस्य दशोत्तरत्ववचनं छत्रिन्यायात् ॥ २४ ॥

महान्तमिति ॥ अनन्तस्येति । यतस्तस्य-अनन्तस्य, अन्तः-कालतो नाशः, संख्यानं-योजनेयत्तादिश्च नास्ति ॥ २५ ॥ तदिति ॥ अतोऽनन्तमसंख्यातप्रमाणम् तत् प्रधानमित्यन्वयः ॥ २६ ॥

अण्डानां चेति ॥ तत्र-प्रधाने, सन्तीति शेषः ॥ २७ ॥

दारुणीति ॥ चेतनात्मा-ज्ञातृस्वरूपः, आत्मवेदनः-स्वयंप्रकाशः । दारुणीत्यादिना दुर्विवेचित्वमुक्तम् ॥ २८ ॥

प्रधानमिति ॥ सर्वभूतात्मभूतया-सर्वभूतव्यापिन्या, विष्णुशक्त्या-विष्णुसंकल्पेन, संश्रयधर्मिणौ-अन्योन्यसंश्लिष्टौ, वृत्तौ-वृत्तौ ॥ २९ ॥

तयोरिति ॥ सैव-शक्तिः, पृथग्भावः-मोक्षः, संश्रयः-बन्धः, तयोः कारणं-पुरुषस्य बन्धमोक्ष-हेतुरित्यर्थः । क्षोभकारणभूता-गुणवैषम्योन्मुख्यहेतुः ॥ ३० ॥

यथेति ॥ यथा वायुर्जले स्थितं कणिकाशतम्, असक्तं-निर्लेपं यथा विभर्ति, तथा विष्णोः सा शक्तिः प्रधानपुरुषात्मकं सर्वं तद्रतदोषैरस्पृष्टं विभर्ति । अनेन श्लोकेन धारणादावक्लेशोऽपि दर्शितः ॥ ३१ ॥

यथा चेति ॥ कार्यभूता वृक्षा यल्लक्षणास्तल्लक्षणेन तद्धर्मकेण पार्थिवत्ववृक्षत्वचूतत्वादिधर्मवता द्रव्येण उपादानकारणभूतेन यथा अनुगताः, एवं सत्त्वादिगुणमया महदाद्यास्त्रादृशादेवाव्यक्ताजायन्ते ॥ ३२-३४ ॥

बीजाद्वृक्षप्ररोहेण यथा नापचयस्तरोः । भूतानां भूतसर्गेण नैवास्त्यपचयस्तथा ॥ ३५ ॥
 सन्निधानाद्यथाऽऽकाशकालाद्याः कारणं तरोः । तथैवापरिणामेन विश्वस्य भगवान्हरिः ॥ ३६ ॥
 व्रीहिबीजे यथा मूलं नालं पत्राङ्कुरौ तथा । काण्डं कोशस्तथा पुष्पं क्षीरं तद्वच्च तण्डुलाः ॥ ३७ ॥
 तुषाः कणाश्च सन्तो वै यान्त्याविर्भावमात्मनः । प्ररोहहेतुसामग्र्यमासाद्य मुनिसत्तम ॥ ३८ ॥
 तथा कर्मखनेकेषु देवाद्यास्समवस्थिताः । विष्णुशक्तिं समासाद्य प्ररोहमुपयान्ति वै ॥ ३९ ॥
 स च विष्णुः परं ब्रह्म यतस्सर्वमिदं जगत् । जगच्च यो यत्र चेदं यस्मिंश्च लयमेष्यति ॥ ४० ॥
 तद्ब्रह्म तत्परं धाम सदसत्तत्परं पदम् । यस्य सर्वमभेदेन जगदेतच्चराचरम् ॥ ४१ ॥
 स एव मूलप्रकृतिर्व्यक्तरूपी जगच्च सः । तस्मिन्नेव लयं सर्वं याति तत्र च तिष्ठति ॥ ४२ ॥
 कर्ता क्रियाणां स स इज्यते क्रतुः स एव तत्कर्मफलं च तस्य ।
 सुगादि यत्साधनमप्यशेषं हरेर्न किञ्चिदतिरिक्तमस्ति ॥ ४३ ॥
 इति श्रीविष्णुपुराणे द्वितीयेंऽंशे सप्तमोऽध्यायः ॥ ७ ॥

बीजेति ॥ यथा नापचयस्तरोः—अनेकबीजवृक्षकारणभावेऽपि यथा वृक्षस्य न विनाशः केनाप्यवयवेन,
 एवं देवादिसर्वसर्गेऽपि पञ्चभूतानां न क्षयः ॥ ३५ ॥

जगदुपादानकारणत्वेऽपि भगवतः स्वशरीरभूतप्रधानांशनिष्ठतया विकाराणां कालादिवस्वरूपेण
 परिणामित्वं नास्तीत्याह—सन्निधानादिति ॥ ३६ ॥

आत्मनां देवादिभेदेनोत्पत्तिरपि तत्तत्कर्मनुरूपभगवत्सङ्कल्पायत्तेत्याह—व्रीहीत्यादि ॥ व्रीहिबीजे मूल-
 नालादयः कारणभूतव्रीहिद्रव्यरूपेण स्थिताः परिणामशक्तिमन्तः क्षेत्रकर्षणोप्तिजलसेकादिप्ररोहहेतुसामग्रीमासाद्य
 मूलनालाद्यवस्थया यथा आविर्भवन्ति, एवम् आत्मानः स्वकर्मशक्तिसहितविष्णुशक्तिरूपसामग्रीमासाद्य देवादिरूपेणा-
 विर्भवन्तीति ॥ ३७—३९ ॥

एवं विष्णोर्जगत्कारणत्वमुक्तम् । स एव परं ब्रह्मेत्याह—स चेति ॥ ४० ॥

अत्र यद्वृत्तैर्विष्णुः परामृश्यते । कारणवाक्येषु सद्ब्रह्मादिशब्दवाच्यमपि स एवेत्याह—तद्ब्रह्मेति ॥ परं
 पदं—परमप्राप्यम्, एतच्चराचरं जगदविशेषेण यस्य—यदीयमित्यर्थः ॥ ४१ ॥

स एवेति ॥ जगच्च स इत्यनन्यत्वोपपादनं स एव मूलप्रकृतिरिति ॥ ४२ ॥

तत्प्राप्त्युपायो यागादिस्तत्साधनं च स एवेत्याह—कर्ता क्रियाणामिति ॥ तत्कर्म—तस्यानुष्ठानम् ।
 तस्य—क्रतोः ॥ ४३ ॥

इति श्रीविष्णुपुराणव्याख्याने श्रीविष्णुचित्तीये द्वितीयेंऽंशे सप्तमोऽध्यायः ॥ ७ ॥

अथ अष्टमोऽध्यायः



श्रीपराशरः—

व्याख्यातमेतद्ब्रह्माण्डसंस्थानं तव सुव्रत । ततः प्रमाणसंस्थाने सूर्यादीनां शृणुष्व मे ॥ १ ॥
योजनानां सहस्राणि भास्करस्य रथो नव । ईषादण्डस्तथैवास्य द्विगुणो मुनिसत्तम ॥ २ ॥
सार्धकोटिस्तथा सप्त नियुतान्यधिकानि वै । योजनानां तु तस्याक्षस्तत्र चक्रं प्रतिष्ठितम् ॥ ३ ॥
त्रिनाभिमति पञ्चारे षण्णेमिन्यक्षयात्मके । संवत्सरमये कृत्स्नं कालचक्रं प्रतिष्ठितम् ॥ ४ ॥

अथ ज्योतिश्चक्रम् । व्याख्यातमिति ॥ एतत्-ब्रह्माण्डसंस्थानं मया तव व्याख्यातम् ॥ १ ॥

योजनानामिति ॥ भास्करस्य देहव्याप्तो रथभागो नवसाहस्रः, वक्ष्यमाणगंधर्वादिपरिवारावकाशार्थो रथांशश्च सहस्रमात्रः, इत्थं दशसहस्रो रथः, * मण्डलं भास्करस्याथ योजना(प्रा)नान्निबोधत । नवयोजन-साहस्रो विस्तारो भास्करस्य तु ॥ इति, * दशयोजनसाहस्रो विस्तारायामतो रथः * इति च तेजोमयतया दूरतो मण्डलत्वेन दृश्यमानस्य तदेहस्य नवसहस्रतया तदथस्य च दशसहस्रतया वायुक्तेः । ईषादण्डः द्विगुणः—विंशति-योजनसहस्रः ॥ २ ॥

सार्धकोटिरिति ॥ अधिकानि च पञ्चाशत्सहस्रयोजनानि आमरोर्मानसोत्तरपर्यन्तं स्थितस्येह महाश्रत्वेन विषक्षितत्वात् तत्र-मेरुमध्योपरि षोडशसहस्रोच्छ्रितगगनस्योत्तराग्रे मानसोत्तरोपर्यर्द्धलक्षोच्छ्रितान्तरिक्षावस्थितदक्षिणाग्रे महाक्षे—* चक्रं, हिरण्मयेनानल्पेनेति मात्स्योक्तमानम् संवत्सरात्मककालचक्रतयोपास्यं प्रतिष्ठितम् ॥ ३ ॥

त्रिनाभिमतीति ॥ त्रिनाभीत्यादेर्मात्स्योक्तिर्व्याख्या—* अहस्त्रिनाभिस्सूर्यस्य एकचक्रस्य वै स्मृतम् । अरास्संवत्सराः पञ्च नेम्यण्डतवस्मृताः ॥ इति वायुक्तिस्तु * अहस्त्रिनाभिस्सूर्यस्य अराः पञ्चर्तवः स्मृताः । नेम्यण्डतवस्तस्येति । यद्वा चातुर्मास्यैस्त्रिनाभिर्हेमन्तशिशिरयौरेक्यं कृत्वा पञ्चभिः पञ्चारं, षडृतुभिः षण्णेमि । तथा हि यास्केन निरुक्तम् * त्रिनाभिचक्रं तृत्तुस्संवत्सरो ग्रीष्मो वर्षा हेमन्त इति संवत्सरं सर्वमत्राभितोति पञ्चारे चक्र इति, पंचर्तुतया * पञ्चर्तवस्संवत्सरस्य, इति च ब्राह्मणम् । हेमन्तशिशिरयोः समासेन षडर आहुरर्पितमिति षडृतुतया अराः प्रसृता नाभिमति च । अक्षयात्मके-नित्यप्रवाहे । चक्रमिति पाठे सप्तम्यर्थे प्रथमा । प्रागुक्ते संवत्सरात्मके कालचक्रे कृत्स्न-कालायत्तं जगत्प्रतिष्ठितम् । त्रिनाभिपञ्चारत्वादिकं हि चक्रविशेषणं * द्वादश प्रथमचक्रमेकं त्रीणि नतानीति पञ्चारे चक्रे, इति श्रुतेः । यद्वा पूर्वल्लोकोके संवत्सरादिकालात्मकतयोपास्ये रविरथचक्रे कृत्स्नं कालचक्रं-परिवर्तन-शीलं कालावयववृन्दं स्थितम् । लक्षप्रमाणमित्यादि ह्रस्वाक्षस्य यत्प्रमाणं तदेव तस्य रथस्य युगखण्डयोः संहत्य मानम्; सार्धपञ्चचत्वारिंशत्सहस्रं तस्य युगमित्यर्थः । युगस्य खण्डयोः पृथगुक्तिः विनियोगद्वैधात् । तथा हि मेरुमानसोत्तरावधि व्याप्तमहाक्षोपरि तदानुकूल्येन यमलवस्थितः उदग्दक्षिणायनकाष्ठयोरन्तरालमण्डलेषु रथस्या-कर्षणविकर्षणार्थम् ध्रुवगृहीतवातरश्मिबद्धः कुविन्दनाडीवत्सञ्चारी ह्रस्वाक्षः, तदुपरि बद्धो दशसहस्रो रथोऽवतिष्ठते; ह्रस्वाक्षमध्यमारभ्य रथद्विगुण ईषादण्डः प्रत्यङ्मुखो ज्ञेयः, * द्विगुणोऽस्य रथोपस्थादीषादण्डः प्रमाणतः * इति मात्स्योक्तेः । ईषाग्रे तिर्यङ्निबद्धमध्यं ह्रस्वाक्षसमदैर्घ्यं युगम्; युगस्य वामार्धं सप्ताश्वबन्धने विनियुक्तम्

ह्याथ सप्त च्छदांसि तेषां नामानि मे शृणु । गायत्री च बृहत्युष्णिग्जगती त्रिष्टुभेव च ।
अनुष्टुप्कितिरित्युक्ताच्छदांसि हरयो रवेः ॥ ५ ॥

चत्वारिंशत्सहस्राणि द्वितीयोऽक्षो विवस्वतः । पञ्चान्यानि तु सार्धानि स्यन्दनस्य महामते ॥ ६ ॥
अक्षप्रमाणमुभयोः प्रमाणं तद्युगार्धयोः । ह्रस्वोऽक्षस्तद्युगार्धेन ध्रुवाधरो रथस्य वै ।
द्वितीयेऽक्षे तु तच्चक्रं संस्थितं मानसाचले ॥ ७ ॥

* असद्वैस्तुरगैर्युक्तं यनश्च न ततः स्थितैरिति लैङ्गोक्तेः, * सप्ताश्वरूपेच्छदांसि वहन्तो वामतो रविमिति लैङ्ग-
वायव्योक्तेश्च । रथोत्तरभागस्ययुगार्धं तु मेर्वासन्नं तदायुरश्मिद्वारा ध्रुवाधारम् । एवं तेन युगार्धेन सह ह्रस्वा-
क्षोत्तरभागोऽपि मेर्वासन्नो ध्रुवरश्मिबद्धस्तद्वारा ध्रुवाधारः । एतेन ह्रस्वाक्षश्च रथोत्तरभागस्ययुगार्धं चोभयं दीर्घा-
क्षोपरि स्थितत्र्यशीतिशतमण्डलरेखामार्गेण सञ्चारादथदक्षिणभागे खस्वाप्रद्वयनिबद्धरश्मिभ्यां ध्रुवेणोदगयने मेर्वमि-
मुखमाकृष्यते; दक्षिणायने महाक्षोपर्येव मानसोत्तरमिमुखं शिथिलीकृत्य विकृष्यते । तेन महाक्षोपरि यन्त्रित-
ह्रस्वाक्षस्यबिम्बस्य दक्षिणोत्तरगतिर्नान्यथेत्युक्तं भवति । यल्लैङ्गमात्स्यवायव्येषु * युगाक्षकोटिसंख्यौ द्वौ रश्मी
स्यन्दनस्य तु । ध्रुवेण प्रगृहीतौ तौ विकृष्य युगयोस्तु वै ॥ युगाक्षकोटिस्थौ तस्य दक्षिणे स्यन्दनस्य तु । ध्रुवेण
प्रगृहीतौ तौ रश्मी यौ नयतो रविम् ॥ भ्रमतो मण्डलानि स्युः खेचरस्य रथस्य तु । भ्रमन्तमनुगच्छन्तौ ध्रुवं
रश्मी तु तावुभौ ॥ हसतस्तस्य रश्मी तु मण्डलेषूत्तरायणे । वर्धते दक्षिणे चैव भ्रमतो मण्डलानि तु ॥
आकृष्येते यदा तौ तु ध्रुवेणाधिष्ठितौ तदा । सोऽभ्यन्तरगतस्सूर्यो भ्रमते मण्डलानि तु । ध्रुवेण मुच्यमानाभ्यां
रश्मिभ्यां पुनरेव तु ॥ तथैव बाह्यतः सूर्यो भ्रमते मण्डलानि तु ॥ एवं सर्वाधारभूतो महाक्षोऽपि ध्रुवेण रश्म्य-
न्तरेण भ्राम्यमाणश्चक्रं भ्रामयन्प्रत्यग्भ्रमति । यथाऽऽह वायुः * चक्रमक्षे निबद्धं तु ध्रुवे चाक्षः समर्पितः ।
सहचक्रो भ्रमत्यक्षः सहाक्षो भ्रमति ध्रुवः ॥ द्वितीयेऽक्ष इति द्वितीयशब्देन सन्निहितह्रस्वाक्षापेक्षया तत्र चक्रं
प्रतिष्ठितमिति प्रागुक्तविनियोगो महाक्षः स्मर्यते ॥ ४ ॥

ह्याथेत्यादि ॥ चशब्देन प्राग्विनियुक्तादुत्तरयुगाद्धादितरस्मिन् द्वितीये रथवामयुगार्धे छन्दोमयत्वेनो-
पास्याः सप्ताश्वश्च संस्थिता इत्यनुषङ्गात्तद्योग्ययुगार्धपदं लभ्यते । अत्रेयं परिपाटी ज्ञातव्या—जम्बूद्वीपमध्ये मेरुः,
तदुपरि पंचदशलक्षे ध्रुवः, मेरोरुपरि षोडशसहस्रांतरिक्षे महाक्षस्य मूलं तस्याग्रं सचक्रं मानसाद्रथपर्यङ्कलक्षेऽन्त-
रिक्षे, महाक्षे त्र्यशीतिशतमण्डलरेखास्तत्तद्दिने रविबिम्बभ्रमणगोचराकाशप्रदेशवृत्तोपाधिभूता दक्षिणोत्तरकाष्ठयोरन्त-
रालम्भा मण्डलाख्याः मेरुं मध्यविन्दुं कृत्वा तत्तद्देवार्गभाकाशे तत्तद्दिनबिम्बभ्रमणमुत्पद्यते । यावदक्षिणोत्तरकाष्ठं
त्र्यशीत्यधिकशतदिनगम्यत्वादयनस्य तावन्ति मण्डलानि स्युः । तत्राक्षे रथो दशसहस्रमितो रविबिम्बादिशब्द-
व्यपदेश्यो महाक्षोपरि संचारिणा ह्रस्वाक्षेण संयुतः प्रत्यङ्मुखः, स च ज्येतिश्चक्रभ्रामकप्रवहानिलाख्यध्रुवरश्मिवशात्
प्रहृतारागणैः सहित एव प्रत्यहं प्रत्यङ्मुखमेकवारं मेरुं प्रदक्षिणयन्नेव ह्रस्वाक्षयुगोत्तरकोट्यप्रबद्धध्रुवगृहीतवात-
रश्मिद्वयार्कषणविकर्षणवशात्तत्रचक्रमार्गेण च किंचिर्किंचिप्राग्लभ्यमान एवोदग्दक्षिणायनयोर्यावत् काष्ठान्तमनु-
कृष्यते विकृष्यते च, अश्विन्यां दृष्टप्रहस्यानन्तरं कालान्तरे तत्पुरतः स्थितभरण्यादौ स्थितिदर्शनात् किंचिप्रागतिश्च
रश्म्यन्तरवशात्खस्वाचरानुगुण्यास्तिस्रः । एवं दक्षिणोत्तरच्छायादर्शनादुदग्दक्षिणा गतिश्च सिद्धा । ताराचक्रं
नाम तत्तत्कालपरिदृश्यव्योमावच्छेदकं छत्राकारमश्विन्यादिसप्तविंशतिषिण्यविभक्ताकाशक्षेत्रकं ज्योतिर्मण्डलं मेरु-

मानसोत्तरशैलस्य पूर्वतो वासवी पुरी । दक्षिणे तु यमस्यान्या प्रतीच्यां वरुणस्य च ।

उत्तरेण च सोमस्य तासां नामानि मे शृणु ॥ ८ ॥

वसूकसारा शक्रस्य याम्या संयमनी तथा । पुरी सुखा जलेशस्य सोमस्य च विभावरी ॥ ९ ॥

काष्ठां गतो दक्षिणतः क्षिप्तेषुरिव सर्पति । मैत्रेय भगवान्भानुज्योतिषां चक्रसंयुतः ॥ १० ॥

अहोरात्रव्यवस्थानकारणं भगवान्निविः । देवयानः परः पन्था योगिनां क्लेशसंक्षये ॥ ११ ॥

दिवसस्य रविर्मध्ये सर्वकालं व्यवस्थितः । सर्वद्वीपेषु मैत्रेय निशार्द्धस्य च सन्मुखः ॥ १२ ॥

मध्यस्य ध्रुवनाभिकम् । तत्पुनर्द्वादशधा कल्पितमेषादिराश्यात्मना विभक्तम् । सपादमश्विन्यादिनक्षत्रद्वयक्षेत्रं हि मेषादि-
रेकैको राशिः । तत्र धनुर्मकरसन्धौ मानसोत्तरासने दक्षिणपरमकाष्ठायामुत्तरायणोपक्रमः । एवं मिथुनकर्किसन्धौ
मेवासने उदकाष्ठान्ते दक्षिणायनारम्भः । तत्र भचक्रं किंचिदक्षिणनम्रमुदगुन्नतप्रायं पूर्वाभिमुखप्रदक्षिणनिबद्धा-
श्विन्यादिनक्षत्रकल्पितराशिकम् । तत्र शुक्रराषाढाद्वितीयपादादिसार्द्धत्रयोदशक्षेत्रमुत्तरमयनमेकार्धे ; अर्धान्तरे तु
पुनर्वस्वख्यपादादिसार्धत्रयोदशक्षेत्रं दक्षिणम् । मीनमेषसन्धिरुदग्विषुवन्मध्यं कन्यातुलासन्धिर्दक्षिणं विषुवम् । एवं
महाक्षेप्यारोहावरोहाम्यां द्वे अयने राशिषट्कं सार्द्धत्रयोदशक्षेत्रं च कल्प्यम् । यथा महाक्षे दक्षिणोत्तरचलनं
तदनु रूपं भचक्रं च तत्समान्तरिक्षे तिर्यङ्मुखनिबद्धं ज्ञेयम् । तथा राशिद्वयमेकषष्टिमण्डलं च भुक्तं चेद् भचक्रेऽपि
षष्ठांशो राशिद्वयात्मकं सार्द्धचतुर्नक्षत्रं प्रागगत्या भोक्तव्यमित्याचक्ष्यम् । तत्तद्देशे चकार्ष्यस्य दर्शनादर्शनाभ्यां
राशिषट्कस्योदितताऽस्तमितता च । तत्र प्रायशो मीनमेषौ हस्तौ, वृषभकुम्भौ ततोऽधिकौ, नक्रमिथुने किंचिदीर्घे,
सिंहवृश्चिकौ दीर्घतरौ, (कर्किचापौ दीर्घतमौ), धनुःकर्कटौ ततोऽधिकौ, समे कन्यातुले । तत्रार्काक्रान्तराश्यंश-
मारम्य षड्राशिक्षेत्रदर्शनकाल एव तत्र देशेऽहः, इतरषट्कदर्शनकालो रात्रिः । तद्वाशिप्रमाणाचीनौ दिनरात्रि-
वृद्धिहासौ । इत्यादिज्योतिःशास्त्रस्थितिश्च पुराणसंमता ज्ञेया ॥ ५—७ ॥

उदयादिस्थानविभागप्रदर्शनायाह—मानसेति ॥ पूर्वत इति । मानसोत्तरे मेरौ च पुरीणां दिक्-
चतुष्कं ब्रह्मापेक्षया नित्यनिबद्धं ज्ञेयम् । ब्रह्मणो ह्यादौ स्रष्टुं स्थितस्य पुरोदेशः पूर्वाऽभूत्, पश्चाद्भागः प्रतीची,
दक्षिणहस्तदेशो दक्षिणा, इतरहस्तदेश उत्तरेति । तन्निरुक्तं यास्केन * दीर्घहस्तप्रकृतिरिति ॥ ८, ९ ॥

काष्ठां गत इति ॥ * अयं तस्योपरिष्ठात् भ्रमतो दक्षिणायनमिति लैङ्गोक्तेः इन्द्रादिपुरोपरि गगने
भ्रमन्दक्षिणकाष्ठां गतो ज्योतिश्चक्रप्रान्तं गत्वा शीघ्रं भ्रमति । कुलालचक्रप्रान्तस्थो जन्तुरिव ॥ १० ॥

अहोरात्रेति ॥ अहो रात्रेश्च व्यवस्थानकारणं रविर्जनैर्द्वयोऽद्वयः सन् । देवयानः—अर्चिराविः,
मुक्तिमार्गपर्वत्वात् । छान्दोग्ये * तेऽर्चिषमेवाभिसम्भवन्ति, अर्चिषोऽहः अहं आपूर्यमाणपक्षमापूर्यमाणपक्षाद्यान्
षड्दण्डेति मासांस्तान् मासेभ्यस्संवत्सरं संवत्सारादादित्यमादित्याच्चन्द्रमसं चंद्रमसो विद्युतं तत्पुरुषो मानवः स
एनान् ब्रह्म गमयति एष वै देवयानः पन्थाः * इति । अत्र चोक्तः श्लोकः “अर्चिषोऽहर्मासः सित उदगयने
ये षडर्कस्य मासास्तेऽन्दो वाय्वर्कचन्द्रास्तटिति च पुरुषश्शक्रापात्रोश्च लोकौ । वेदारो विद्युतोऽर्वाङ्मनयति तु
पुरुषो वैद्यतस्तेभ्य ऊर्ध्वं ब्रह्मज्ञानमानवोऽस्मात्परमिति कथयन्त्युत्तरं मार्गमेतम् ॥ ११ ॥

दिवसस्येति ॥ दिवसस्येत्यादिश्लोकचतुष्टयस्यायं भावः—यथा लक्षोष्ठित एव व्योम्नि स्थितस्त्रीष्णातपः
स्वामितो द्वितीययामगम्यदेशभासकस्तन्भ्रमति, तथा स्थित एव साधस्यदेश्यानां मध्याह्नकत्वं, तत्संमुखसमसूत्र-